



തിരുവത്താഴം

വികൃതമാക്കപ്പെട്ട ശുശ്രൂഷരീതികൾ

അലക്സ് എം. കുരുവിള

This page is intentionally left blank

തിരുവത്താഴം

വികൃതമാക്കപ്പെട്ട ശുശ്രൂഷരീതികൾ

അലക്സ് എം. കുരുവിള

THE WORD OF LIFE MINISTRIES
ERNAKULAM

തിരുവത്താഴം:

വികൃതമാക്കപ്പെട്ട ശുശ്രൂഷരീതികൾ

Thiruvathaazham [Malayalam]

THE LORD'S SUPPER

Distortions in the Ordinance

Author: Alex M Kuruvilla

Copyright © 2026 by Alex M Kuruvilla

First edition: September 2025

First Malayalam edition: August 2026

Published by:

The Word of Life Ministries

Musariath House (MRRA 28A)

Janatha Lane Road, Vazhakkala

Kakkanad (West), Kochi 682030

Kerala, INDIA

Mobile: +91 9633280848

Email: alexm.kuruvilla@gmail.com

Design & e-Book Production: Philip P. Eapen

Cover Picture: ©Gino Santa Maria

Price: Rs. 50/-

ഉള്ളടക്കം

മുഖവുര

ആമുഖം

ചോദ്യം 1: തിരുവത്താഴം സ്ഥാപിക്കുവാൻ യേശു അവസാനത്തെ പെസഹ തിരഞ്ഞെടുത്തത് എന്തുകൊണ്ട്?

ചോദ്യം 2: 'എന്റെ ഓർമ്മയ്ക്കായി ഇതു ചെയ്‌വിൻ.' ഈ കല്പന ഞാൻ എങ്ങനെ അനുസരിക്കേണം?

ചോദ്യം 3: തിരുവത്താഴത്തിന് നമ്മൾ കപ്പയും മോരും ഉപയോഗിക്കാത്തത് എന്തുകൊണ്ട്?

ചോദ്യം 4: തിരുവത്താഴത്തിൽ അപ്പം നറുക്കുന്നത് ഒഴിച്ചുകൂടാനാവാത്ത ഒരു കാര്യമാണോ?

ചോദ്യം 5: 'അയോഗ്യമായി' എന്ന വാക്കിന്റെ അർത്ഥം എന്താണ്?

ചോദ്യം 6: ഈ വാക്കുകളുടെ അർത്ഥം എന്താണ്: (i) 'കർത്താവിന്റെ ശരീരവും രക്തവും സംബന്ധിച്ച കുറ്റക്കാരൻ ആകും', (ii) 'കർത്താവിന്റെ ശരീരത്തെ വിവേചിച്ചറിയുക'?

ചോദ്യം 7: 'ഇത് അനേകർക്കുവേണ്ടി പാപമോചനത്തിനായി ചൊരിയുന്ന പുതിയനിയമത്തിനുള്ള എന്റെ രക്തം' എന്നു യേശു പറഞ്ഞപ്പോൾ എന്താണ് ഉദ്ദേശിച്ചത്?

ചോദ്യം 8: തിരുവത്താഴം എന്ന അനുഷ്ഠാനത്തെ വികൃതമാക്കാൻ സാധ്യതയുള്ള വഴികൾ ഏവ?

This page is intentionally left blank

മുഖവുര

നമ്മുടെ കർത്താവായ യേശുക്രിസ്തു തന്റെ സഭയ്ക്കായി രണ്ട് അനുഷ്ഠാനങ്ങളാണ് നൽകിയിട്ടുള്ളത്. അതിലൊന്ന് വിശ്വാസികളുടെ സ്നാനമാണ്. പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിലാണ് ഈ സ്നാനം നടത്തേണ്ടത് (മത്തായി 28:18-19; മർക്കൊസ് 16:15-16; അ. പ്ര. 2:38-41). മാനസാന്തരപ്പെട്ട ഒരു പാപിയെ (വിശ്വാസിയെ) ക്രിസ്തുവിന്റെ മരണത്തോടും അടക്കത്തോടും പുനരുത്ഥാനത്തോടും ഏകീഭവിപ്പിക്കുക എന്നതാണ് സ്നാനത്തിന്റെ ലക്ഷ്യം (റോമർ 6:3-5). മാനസാന്തരപ്പെട്ട ഒരു പാപി തന്റെ ജീവിതത്തിൽ ഒരിക്കൽ മാത്രമേ സ്നാനമേൽക്കേണ്ടതുള്ളൂ.

രണ്ടാമത്തേത് തിരുവത്താഴമാണ്. ഞായറാഴ്ചകളിലോ സഭ ഒരുമിച്ചു കൂടി ആരാധന നടത്തുന്ന വേളകളിലോ ആണ് ഇത് ആചരിക്കേണ്ടത് (മത്തായി 26:26-28; മർക്കൊസ് 14:22-24; ലൂക്കോസ് 22:19-20; അ. പ്ര. 20:7; 1 കൊരി. 10:15-17; 11:23-30). യേശു വീണ്ടും വരുന്നതുവരെ സഭ

ഈ കല്പന തുടർച്ചയായി പാലിക്കണം.

ഉയിർത്തെഴുന്നേറ്റു കർത്താവിന്റെ ശരീരത്തിലും രക്തത്തിലും വിശ്വാസിക്ക് സംസർഗ്ഗത്തിനുള്ള (യവന ഭാഷയിൽ 'കൊയ്നോനിയ') അവസരം ഒരുക്കുക, അതായത് ക്രിസ്തുവിന്റെ ജീവനുമായി ആഴമേറിയ ഒരു ബന്ധത്തിൽ അവനെ പങ്കുചേർക്കുക എന്നതാണ് ഈ അനുഷ്ഠാനത്തിന്റെ ഉദ്ദേശ്യം (1 കൊരി. 10:15-17).

യേശു തന്റെ സഭയ്ക്കു ഈ രണ്ട് അനുഷ്ഠാനങ്ങൾ മാത്രമേ നൽകിയിട്ടുള്ളൂ. എന്നാൽ കാലക്രമേണ തിരുവെഴുത്തുകൾക്കു നിരക്കാത്തതും സുവിശേഷത്തിനു വിരുദ്ധവുമായ ചില ആചാരങ്ങൾ മനുഷ്യർ ഇതിലേക്ക് കൂട്ടിച്ചേർത്തു.

ഖേദകരമെന്നു പറയട്ടെ, പല ക്രൈസ്തവ വിഭാഗങ്ങളും സ്നാനത്തിലും തിരുവത്താഴത്തിലും മാറ്റങ്ങൾ വരുത്തിയിട്ടുണ്ട്. മേലദ്ധ്യക്ഷന്മാരുടെ സൗകര്യം മുൻനിർത്തിയും സാംസ്കാരികമായി ലോകത്തോട് ഇണങ്ങിപ്പോകുന്നതിനു വേണ്ടിയുമാണ് ഇത്തരം മാറ്റങ്ങൾ വരുത്തിയത്. ഇതര മതങ്ങളുടെ ആചാരങ്ങളിൽനിന്നുള്ള ഘടകങ്ങൾ പോലും ഇവയിൽ കടന്നുകൂടിയിട്ടുണ്ട്. പ്രത്യേകിച്ച്, തിരുവത്താഴ ആചരണത്തിൽ വന്നിട്ടുള്ള വൈകല്യങ്ങളാണ് ഏറ്റവും ഗുരുതരവും വ്യാപകവും.

എ.ഡി. 53-55 കാലഘട്ടത്തിൽത്തന്നെ, കൊരിന്ത്യ സഭയിൽ കടന്നുകൂടിയ വികൃതമായ ആചാരങ്ങളെച്ചൊല്ലി പൗലൊസ് അപ്പൊസ്തലൻ

അവരെ ഇപ്രകാരം ശാസിക്കുകയുണ്ടായി:
“നിങ്ങൾ കൂടിവരുമ്പോൾ തിരുവത്താഴമല്ല
കഴിക്കുന്നത്.” (1 കൊരി. 11:20). അപ്പൊസ്ത
ലന്മാരുടെ നേരിട്ടുള്ള മേൽനോട്ടമുണ്ടായിരുന്നിട്ടു
പോലും, ആദ്യ തലമുറയിൽത്തന്നെ സഭ
കർത്താവ് സ്ഥാപിച്ചതന്ന മാതൃകയിൽനിന്ന്
വ്യതിചലിച്ചിരുന്നു എന്ന് ഇത് വ്യക്തമാക്കുന്നു.

സങ്കടകരമെന്നു പറയട്ടെ, തിരുവത്താഴത്തെ
ക്കുറിച്ചുള്ള ഉപദേശത്തിലും ആചരണത്തിലും
ഇന്നത്തെ സഭ ഭിന്നിച്ചു നിൽക്കുകയാണ്. ഒരു
വശത്ത് ചിലർ ‘പദാർത്ഥാന്തരീകരണ ഉപദേശം’
(transubstantiation) പിന്തുടരുന്നു. അതായത്,
കർത്തൃമേശയിലെ അപ്പവും വീഞ്ഞും യഥാർത്ഥ
ത്തിൽ ക്രിസ്തുവിന്റെ ശരീരവും രക്തവുമായി
മാറുന്നുവെന്ന് അവർ പഠിപ്പിക്കുന്നു. മറുവശത്ത്,
തിരുവത്താഴം കേവലം ഒരു ഓർമ്മപുതുക്കൽ
മാത്രമാണെന്ന ‘സ്മരണാധിഷ്ഠിത ഉപദേശം’
(memorialism) പിന്തുടരുന്നവരുമുണ്ട്. എന്നാൽ
ഈ രണ്ടു തീവ്രനിലപാടുകളും തിരുവെഴുത്തുകളുടെ
സമഗ്രമായ ഉപദേശത്തോട് പൊരുത്തപ്പെടുന്നില്ല.
ക്രിസ്തു തിരുവത്താഴത്തെക്കുറിച്ച് നൽകിയ
കല്പനകൾ പാലിക്കുന്നതിൽ ക്രൈസ്തവർ
വരുത്തിയ അവിശ്വസ്തതയാണ് ഈ ആശയക്കു
ഴപ്പങ്ങൾക്കെല്ലാം മൂലകാരണം. ഈ അനുഷ്ഠാനം
വികൃതമാക്കുമ്പോൾ നമ്മുടെ ഭാഗത്തുനിന്ന്
ചെറിയൊരു തെറ്റു സംഭവിക്കുകയല്ല, മറിച്ച്

കർത്താവിനോടുള്ള കടുത്ത അനാദരവാണ് പ്രകടമാകുന്നത്.

‘അയോഗ്യമായി’ തിരുവത്താഴത്തിൽ പങ്കുചേരുന്നവർ തങ്ങൾക്ക് എതിരെയുള്ള ന്യായവിധിയാണ് വരുത്തിവെക്കുന്നത് എന്ന് തിരുവെഴുത്തുകൾ മുന്നറിയിപ്പ് നൽകുന്നു; ബലഹീനത, രോഗം, മരണം എന്നിവയാണ് അതിന്റെ ഫലങ്ങൾ (1 കൊരി. 11:27-30). ഇന്ന് ഇത്തരം ഫലങ്ങൾ പ്രത്യക്ഷത്തിൽ കാണുന്നില്ല എന്നതുകൊണ്ട് നമുക്ക് ആശ്വസിക്കാനാവില്ല. കാരണം, പല സഭകളിലും ഇന്ന് നടക്കുന്നത് യഥാർത്ഥ തിരുവത്താഴമല്ല എന്നതാണ് ഇതിന്റെ അർത്ഥം. അതുകൊണ്ടുതന്നെ പങ്കാളികളാകുന്നവരുടെ യോഗ്യതയെക്കുറിച്ചുള്ള ചോദ്യംപോലും അവിടെ പ്രസക്തമല്ലാതാകുന്നു.

ഇവിടെ ആശങ്കാജനകമായ ഒരു വൈരുദ്ധ്യം കാണാം: പലരും സ്നാനത്തിന്റെ ആത്മീയ ഫലത്തെ – അതായത് ക്രിസ്തുവിന്റെ മരണത്തിലും അടക്കത്തിലും പുനരുത്ഥാനത്തിലുമുള്ള നമ്മുടെ ഏകീഭവത്തെ (റോമർ 6:3-11) – അംഗീകരിക്കുന്നു. എന്നാൽ 1 കൊരിന്ത്യർ 10:15-17-ൽ വിവരിക്കുന്ന ക്രിസ്തുവിന്റെ ശരീരത്തോടും രക്തത്തോടുമുള്ള കൂട്ടായ്മയെ (കൊളോണിയ) അവർ നിഷേധിക്കുകയും ചെയ്യുന്നു. ഈ പൊരുത്തക്കേട് രണ്ട് അനുഷ്ഠാനങ്ങൾക്കുമിടയിലുള്ള ദൈവശാസ്ത്രപരമായ ബന്ധത്തെത്തന്നെ

തകർക്കുന്നു. “എന്റെ ഓർമ്മയ്ക്കായി ഇതു ചെയ്‌വിൻ” എന്നു പറയുമ്പോൾ അത് കേവലം ഒരു ഓർമ്മപുതുകൽ മാത്രമല്ല; ആ ഓർമ്മയിലൂടെ യഥാർത്ഥമായ കൂട്ടായ്മ സാധ്യമാകുന്ന വിശുദ്ധ തിരുമേശയിലേക്ക് കർത്താവ് നൽകുന്ന ക്ഷണമാണ്.

വിശ്വാസിയുടെ ആത്മീയജീവൻ നിലനിർത്തുന്നതിനും ക്രിസ്തുവുമായുള്ള ബന്ധം ആഴപ്പെടുത്തുന്നതിനും വിശുദ്ധ തിരുവത്താഴം അനിവാര്യമാണ്. ഉയിർത്തെഴുന്നേറ്റ കർത്താവുമായുള്ള ആരാധനയുടെയും കൂട്ടായ്മയുടെയും ഏറ്റവും ഉന്നതമായ ആവിഷ്കാരമാണത്. ലവുദിക്യയിലെ സഭയ്ക്ക് നഷ്ടമായതും ഈ ആത്മീയ കൂട്ടായ്മയായിരുന്നു. അതുകൊണ്ടാണ് ക്രിസ്തു ഇപ്രകാരം പറഞ്ഞത്: “ഞാൻ വാതിൽക്കൽനിന്നു മുട്ടുന്നു; ആരെങ്കിലും എന്റെ ശബ്ദം കേട്ട് വാതിൽ തുറന്നാൽ ഞാൻ അവന്റെ അടുക്കൽ ചെന്ന് അവനോടും അവൻ എന്നോടും കൂടെ അത്താഴം കഴിക്കും” (വെളി. 3:20). യഥാർത്ഥ കൂട്ടായ്മയില്ലെങ്കിൽ ഏതൊരു സഭാ കൂടിവരവും ആത്മീയമായി ദരിദ്രമായിത്തീരും. അതിനാൽ തിരുവത്താഴത്തിന്റെ ലക്ഷ്യത്തെ വെറുമൊരു പ്രതീകാത്മക സ്മരണയായി ചുരുക്കിക്കൊണ്ട് നാം അതിനെ നിസ്സാരമാക്കരുത്.

തിരുവത്താഴത്തെക്കുറിച്ചുള്ള അടിസ്ഥാന സത്യങ്ങൾ ചോദ്യോത്തര രൂപത്തിൽ ലളിതമായി വിശദീകരിക്കുക എന്നതാണ് ഈ ചെറുപുസ്തക

ത്തിന്റെ ലക്ഷ്യം. ഈ താളുകളിൽ സത്യത്തിന്റെ ഏതെങ്കിലും ഒരു വെളിച്ചമുണ്ടെങ്കിൽ അത് പരിശുദ്ധാത്മാവിന്റെ പ്രവൃത്തി മാത്രമാണ്. എന്റെ അറിവിനും ചിന്തകൾക്കും വഴിതെളിച്ച വിശ്വസ്തരായ ദൈവശാസ്ത്രജ്ഞന്മാരുടെയും വേദപണ്ഡിതന്മാരുടെയും രചനകളോടുള്ള കടപ്പാടും ഞാൻ കൃതജ്ഞതയോടെ സ്മരിക്കുന്നു. ഹൃദയത്തിന്റെ അഗാധതയിൽനിന്ന് അവരെ ഓർത്ത് ദൈവത്തിന് നന്ദി അർപ്പിക്കുന്നു. ഈ എളിയ പ്രവൃത്തിയിലൂടെ ദൈവത്തിനു മാത്രം മഹത്വമുണ്ടാകട്ടെ.

നമ്മുടെ കർത്താവും രക്ഷിതാവുമായ യേശുക്രിസ്തുവിന്റെ നാമത്തിൽ,

അലക്സ് എം. കുരുവിള
എറണാകുളം - ജൂലൈ 7, 2025

ആമുഖം

യേശുക്രിസ്തു സ്ഥാപിച്ച രണ്ട് അനുഷ്ഠാനങ്ങളിലൊന്നായ തിരുവത്താഴം ക്രൈസ്തവ ആരാധനാക്രമത്തിന്റെ കേന്ദ്രബിന്ദുവായി നിലകൊള്ളുന്നു. ഇത്രയധികം പ്രാധാന്യമുള്ള ഒന്നായിരുന്നിട്ടും, തിരുവത്താഴത്തെക്കുറിച്ച് വലിയ തെറ്റിദ്ധാരണകളും വ്യത്യസ്തങ്ങളായ ആചരണരീതികളും ഇന്നും നിലനിൽക്കുന്നുണ്ട്. ചിന്താശീലരായ വിശ്വാസികളുടെ മനസ്സിൽ ഉയരുന്ന ചോദ്യങ്ങൾക്ക് മറുപടി നൽകാനായി, സങ്കല്പികമായ എട്ട് ഇടയസംഭാഷണങ്ങളുടെ രൂപത്തിലാണ് താഴെ നൽകിയിരിക്കുന്ന ഭാഗങ്ങൾ തയ്യാറാക്കിയിട്ടുള്ളത്. തിരുവെഴുത്തുകളോട് പൂർണ്ണ വിശ്വസ്തത പുലർത്തിക്കൊണ്ടും, തികഞ്ഞ വ്യക്തതയോടും ആദരവോടും കൂടെയും ഓരോ ചോദ്യത്തിനും മറുപടി നൽകാൻ ഇവിടെ ശ്രമിച്ചിട്ടുണ്ട്. തിരുവത്താഴത്തിന്റെ ബൈബിളിഷ്ഠിതമായ പശ്ചാത്തലവും അതിന്റെ ദൈവശാസ്ത്രപരമായ പ്രാധാന്യവും ശരിയായ ആചരണരീതിയുമാണ് ഇതിൽ വിവരിക്കുന്നത്. ക്രിസ്തു സ്ഥാപിക്കുകയും

ആദിമസഭ കാത്തുസൂക്ഷിക്കുകയും ചെയ്ത
തിരുവത്താഴത്തെക്കുറിച്ച് സമഗ്രവും വിശ്വസ്തവു
മായ ഒരു വിവരണം നൽകുക എന്നതാണ് ഈ
പുസ്തകത്തിന്റെ ലക്ഷ്യം.

ചോദ്യം 1

ചോദ്യം

നിങ്ങൾ നഗരത്തിലെ അറിയപ്പെടുന്ന ഒരു സഭയിലെ പാസ്റ്ററാണെന്ന് കരുതുക. ഒരു യുവാവ് നിങ്ങളെ സമീപിച്ച് ഇപ്രകാരം ചോദിക്കുന്നു:

“പാസ്റ്ററേ, നമ്മുടെ കർത്താവായ യേശുക്രിസ്തു തിരുവത്താഴം സ്ഥാപിച്ചത് പെസഹാ പെരുന്നാൾ ആചരിച്ച വേളയിലാണെന്ന് തിരുവെഴുത്തുകളിൽനിന്ന് ഞാൻ മനസ്സിലാക്കുന്നു. അത് അവിടുത്തെ ഭൗമിക ജീവിതത്തിലെ അവസാനത്തെ പെസഹാ ആയിരുന്നു. വേറെ ഏതെങ്കിലും അവസരത്തിലും അവിടുത്തേക്ക് ഇത് സ്ഥാപിക്കാമായിരുന്നേല്ലോ. പിന്നെ എന്തുകൊണ്ടാണ് അവിടുന്ന് പെസഹായിൽത്തന്നെ തിരുവത്താഴം സ്ഥാപിക്കാൻ തീരുമാനിച്ചത്? ഇതിന്റെ പ്രാധാന്യം എന്താണ്?”

നിങ്ങൾ എങ്ങനെ മറുപടി പറയും?

ഉത്തരം

നമ്മുടെ കർത്താവായ യേശു ക്രിസ്തു തിരുവത്താഴം സ്ഥാപിച്ചത് തന്റെ കഷ്ടാനുഭവത്തിന് തൊട്ടുമുമ്പ് ആചരിച്ച അവസാനത്തെ പെസഹാപെരുന്നാളിലാണ്. ഇത് യാദൃച്ഛികമായി സംഭവിച്ച ഒന്നല്ല; മറിച്ച് അവിടുന്ന് മുൻകൂട്ടി നിശ്ചയിച്ച് തിരഞ്ഞെടുത്ത സമയമായിരുന്നു. തന്റെ ശിഷ്യന്മാരോട് അവിടുന്ന് പറഞ്ഞ വാക്കുകൾ ശ്രദ്ധിക്കുക: “ഞാൻ കഷ്ടം അനുഭവിക്കുമുമ്പേ ഈ പെസഹാ നിങ്ങളോടുകൂടെ കഴിപ്പാൻ വാങ്ങുമ്പോൾ ആഗ്രഹിച്ചു” (ലൂക്കോസ് 22:15). ഈ വാക്കുകളിൽ തെളിയുന്നത് കർത്താവിന്റെ ആകാംക്ഷാഭരിതമായ കാത്തിരിപ്പാണ്. ഈ നിമിഷം ദൈവിക പദ്ധതിയിൽ നേരത്തെതന്നെ നിശ്ചയിക്കപ്പെട്ടതായിരുന്നു.

എന്നാൽ, ഈ അവസാനത്തെ പെസഹായിൽത്തന്നെ തിരുവത്താഴം ഏർപ്പെടുത്താൻ യേശു തിരഞ്ഞെടുത്തത് എന്തുകൊണ്ടാണ്?

കാരണം, പിറ്റേ ദിവസം – ദേവാലയത്തിൽ പെസഹാക്കുഞ്ഞാടുകളെ അറുക്കുന്ന അതേ സമയത്തുതന്നെ – ദൈവത്തിന്റെ യഥാർത്ഥ കുഞ്ഞാടായ യേശു കുരിശിൽ ജീവൻ വെടിഞ്ഞതിലൂടെ പെസഹയെ അതിന്റെ നിവർത്തനത്തിലേക്ക് നയിക്കുകയായിരുന്നു. പൗലോസ് അപ്പോസ്തലൻ അതിനെക്കുറിച്ച് ഇപ്രകാരം എഴുതി: “... നമ്മുടെ പെസഹാക്കുഞ്ഞാടും അറുക്കപ്പെട്ടിരി

ക്കുന്നു; ക്രിസ്തു തന്നെ” (1 കൊരി. 5:7).

അങ്ങനെ, പഴയനിയമത്തിലെ പെസഹാ പെരുന്നാൾ യേശുക്രിസ്തുവിന്റെ മരണത്തിലും അടക്കത്തിലും പുനരുത്ഥാനത്തിലും നിറവേറി. അതിനാൽ തിരുവത്താഴം കേവലമൊരു ആചാരം മാത്രമല്ല, അത് പുതിയ നിയമത്തെ ആഘോഷിക്കുന്ന ഒരു ഉടമ്പടി ഭോജനമാണ്. ക്രിസ്തുവിന്റെ സ്മരണയിലൂടെ അവിടുത്തോടുള്ള സംസർഗ്ഗം (കൂട്ടായ്മ) അനുഭവിക്കാനുള്ള വഴി കൂടിയാണത്. നാം ഇതിൽ പങ്കുചേരുമ്പോഴെല്ലാം, പഴയനിയമ പെസഹാ ചൂണ്ടിക്കാണിച്ച യഥാർത്ഥ്യം ക്രിസ്തുവിൽ പൂർത്തിയായി എന്ന് പ്രഖ്യാപിക്കുകയാണ് ചെയ്യുന്നത്: “അങ്ങനെ നിങ്ങൾ ഈ അപ്പം തിന്നുകയും പാനപാത്രം കുടിക്കുകയും ചെയ്യുമ്പോഴൊക്കെയും കർത്താവു വരുവോളം അവന്റെ മരണത്തെ പ്രസ്താവിക്കുന്നു” (1 കൊരി. 11:26).

എന്നിരുന്നാലും, ദൈവശാസ്ത്രപരമായി ചിന്തിക്കുമ്പോൾ ഇത് പറയാതെ വയ്യ: ക്രിസ്തുവിനെ കൂടാതെയുള്ള പെസഹാ ആചരണം തുടരുന്നത് അതിന്റെ നിവൃത്തിയെ തിരിച്ചറിയാതിരിക്കുന്നതിന് തുല്യമാണ്. കൃത്യമായി മനസ്സിലാക്കിയാൽ, ഈ പെരുന്നാളിന്റെ യഥാർത്ഥ അർത്ഥം ക്രിസ്തുവിൽ മാത്രമേ കണ്ടെത്താനാകൂ.

ഇനി, തിരുവത്താഴം സ്ഥാപിച്ചപ്പോൾ യേശു പറഞ്ഞ വാക്കുകൾ ശ്രദ്ധിക്കാം. പാനപാത്രം എടുത്ത് സ്തോത്രം ചൊല്ലിയ ശേഷം അവിടുന്ന്

പറഞ്ഞു: “എല്ലാവരും ഇതിൽനിന്നു കടിപ്പിൻ. ഇത് അനേകർക്കുവേണ്ടി പാപമോചനത്തിനായി ചൊരിയുന്ന പുതിയനിയമത്തിനുള്ള എന്റെ രക്തം” (മത്തായി 26:27-28). ചൊരിയപ്പെട്ട അവിടുത്തെ രക്തത്തിന്റെ ഇരട്ട പ്രാധാന്യമാണ് ഈ വാക്കുകൾ വെളിപ്പെടുത്തുന്നത്:

1. അത് പാപമോചനം ഉറപ്പാക്കുന്നു.
2. അത് പുതിയ നിയമം (പുതിയ ഉടമ്പടി) സ്ഥാപിക്കുന്നു.

അതുകൊണ്ട്, ഈ അഗാധമായ യാഥാർത്ഥ്യങ്ങളിലുള്ള പ്രതീകാത്മകമായ പങ്കാളിത്തമാണ് തിരുവത്താഴത്തിലൂടെ സാധ്യമാകുന്നത്. പാപത്തിനെതിരെയുള്ള ദൈവത്തിന്റെ നീതിയുക്തമായ കോപത്തിന് ശമനമുണ്ടാക്കിയ ക്രിസ്തുവിന്റെ പ്രായശ്ചിത്ത മരണത്തിലേക്ക് ഇത് നമ്മുടെ വിശ്വാസത്തെ നയിക്കുന്നു. അവിടുത്തെ രക്തത്താൽ സ്ഥാപിതമായ പുതിയ നിയമത്തിന്റെ ഗുണഭോക്താക്കളും അവകാശികളുമാണ് നാം എന്ന് ഇത് നമ്മെ ഓർമ്മിപ്പിക്കുകയും ചെയ്യുന്നു.

തിരുവത്താഴത്തിന്റെ വേരുകൾ കിടക്കുന്നത് പഴയനിയമ പെസഹയിലാണ്. പെസഹയിൽ നിന്ന് വേർപെടുത്തിക്കൊണ്ട് തിരുവത്താഴത്തെ ശരിയായി മനസ്സിലാക്കാൻ കഴിയില്ല. അതിനായി ആദ്യം പെസഹയുടെ അന്തഃസത്ത നാം ഗ്രഹിക്കേണ്ടതുണ്ട്.

എന്താണ് ആ അന്തഃസത്ത?

ഇസ്രായേൽ ജനത്തിനായി യഹോവയായ ദൈവം സ്ഥാപിച്ച ഒരു സ്മരണാ പെരുന്നാളായിരുന്നു പെസഹ. അത് രണ്ട് അടിസ്ഥാന യാഥാർത്ഥ്യങ്ങളെയാണ് നമ്മെ ഓർമ്മിപ്പിക്കുന്നത്:

1. ദൈവിക ന്യായവിധിയിൽനിന്നുള്ള വിടുതൽ

ആദ്യജാതന്മാരുടെ മരണത്തിലൂടെയാണ് ദൈവത്തിന്റെ ന്യായവിധി ഈജിപ്തിലേക്ക് (മിസ്രയീം) വന്നത്. എന്നാൽ ഇസ്രായേൽ മക്കൾ ആ ന്യായവിധിയിൽനിന്ന് ഒഴിവാക്കപ്പെട്ടു. അത് അവരുടെ യോഗ്യതകൊണ്ടല്ല, മറിച്ച് കട്ടിളക്കാലുകളിൽ പൂശിയ കളങ്കമില്ലാത്ത കുഞ്ഞാടിന്റെ രക്തം കാരണമായിരുന്നു. തിരുവെഴുത്ത് ഇപ്രകാരം പറയുന്നു: “നിങ്ങൾ പാർക്കുന്ന വീടുകളിന്മേൽ രക്തം അടയാളമായിരിക്കും; ഞാൻ രക്തം കാണുമ്പോൾ നിങ്ങളെ ഒഴിഞ്ഞു കടന്നുപോകും; ഞാൻ മിസ്രയീംദേശത്തെ ബാധിക്കുന്ന ബാധ നിങ്ങൾക്കു നാശഹേതുവായിത്തീരുകയില്ല” (പുറപ്പാട് 12:13). അങ്ങനെ, തങ്ങൾക്ക് പകരം അർപ്പിക്കപ്പെട്ട ബലിയിലൂടെയും ആ രക്തത്തിന്റെ അടയാളത്തിലൂടെയുമാണ് അവർക്ക് രക്ഷ ലഭിച്ചത്.

2. ദൈവവുമായുള്ള ഉടമ്പടി ബന്ധം

ഈ വിടുതൽ അവരെ ഒരു ഉടമ്പടിയിലേക്ക് നയിച്ചു. സീനായി പർവ്വതത്തിൽവെച്ച് (പുറപ്പാട്

24) യാഗരക്തം ജനത്തിന്മേൽ തളിച്ചപ്പോൾ, യഹോവയും ഇസ്രായേലും തമ്മിലുള്ള ഉടമ്പടി ഉറപ്പിക്കപ്പെട്ടു. മോശ ഇപ്രകാരം പ്രഖ്യാപിച്ചു: “ഈ സകല വചനങ്ങളും ആധാരമാക്കി യഹോവ നിങ്ങളോടു ചെയ്തിരിക്കുന്ന നിയമത്തിന്റെ രക്തം ഇതാ” (പുറപ്പാട് 24:8). ആ രക്തം രക്ഷ മാത്രമല്ല ഒരുക്കിയത്, ദൈവത്തെയും അവിടുത്തെ ജനത്തെയും ഒരു ഉടമ്പടി ബന്ധത്തിൽ കൂട്ടിയോജിപ്പിക്കുക കൂടി ചെയ്തു.

ഉപസംഹാരം

യേശു അവസാനത്തെ പെസഹയിൽത്തന്നെ തിരുവത്താഴം സ്ഥാപിച്ചതിന്റെ പ്രാധാന്യം ഇതാണ്: പെസഹ മുൻകൂട്ടി ചൂണ്ടിക്കാണിച്ച തെല്ലാം – രക്തത്തിലൂടെയുള്ള വിടുതലും ബലിയിലൂടെയുള്ള ഉടമ്പടിയും – ക്രിസ്തുവിൽ പൂർണ്ണമായി നിവൃത്തിയായി.

അതുകൊണ്ട്, തിരുവത്താഴം എന്നത് നിവൃത്തിയായ പെസഹയാണ്. അത് നിഴലല്ല, യാഥാർത്ഥ്യമാണ്; കേവലമൊരു വാഗ്ദാനമല്ല, വാഗ്ദത്ത നിവൃത്തിയാണ്.

ചോദ്യം 2

ചോദ്യം

നിങ്ങൾ നഗരത്തിലെ അറിയപ്പെടുന്ന ഒരു സഭയിലെ പാസ്റ്ററാണെന്ന് കരുതുക. ഒരു യുവാവ് നിങ്ങളെ സമീപിച്ച് ഇപ്രകാരം ചോദിക്കുന്നു:

“പാസ്റ്ററേ, നമ്മുടെ കർത്താവായ യേശു തിരുവത്താഴം സ്ഥാപിച്ചപ്പോൾ, ‘എന്റെ ഓർമ്മയ്ക്കായി ഇതു ചെയ്‌വിൻ’ എന്നാണ് കൽപ്പിച്ചത് (ലൂക്കോസ് 22:19). എന്നാൽ, ഞാൻ നേരിട്ട് അനുഭവിച്ചിട്ടില്ലാത്ത ഒരു കാര്യം എനിക്ക് എങ്ങനെ ഓർക്കുവാൻ കഴിയും? യേശു എന്താണ് ഇതിലൂടെ ഉദ്ദേശിച്ചത്? ഈ കല്പന ഞാൻ എങ്ങനെയാണ് അനുസരിക്കേണ്ടത്?”

നിങ്ങൾ ഇതിന് എങ്ങനെ മറുപടി നൽകും?

ഉത്തരം

വളരെ പ്രധാനപ്പെട്ടതും ചിന്തോദ്ദീപകവുമായ ഒരു ചോദ്യമാണിത്. “എന്റെ ഓർമ്മയ്ക്കായി ഇതു ചെയ്‌വിൻ” എന്ന യേശുവിന്റെ കല്പനയിൽ

വേർപെടുത്താനാവാത്ത രണ്ടു കാര്യങ്ങൾ
അടങ്ങിയിരിക്കുന്നു:

1. ചെയ്യേണ്ട പ്രവൃത്തി (“ഇതു ചെയ്‌വിൻ”);
2. അതിന്റെ ലക്ഷ്യം (“എന്റെ ഓർമ്മയ്ക്കായി”).

ഇവ രണ്ടും വേർതിരിക്കാൻ കഴിയില്ല ശരീരവും
ആത്മാവും പോലെ ഇവ ഒന്നിച്ചു നിൽക്കുന്നു ഈ
തിരുക്കർമ്മം ഒരു പ്രതീകാത്മക ആവിഷ്കാരമാണ്
അത് കർത്താവിനെയും അവിടുത്തെ രക്ഷാകര
പ്രവൃത്തികളെയും നമ്മെ ഓർമ്മിപ്പിക്കുന്നു
അതോടൊപ്പം, നാം അവിടുത്തോടും സഹവിശ്വാസി
കളോടും ആത്മീയമായി ഐക്യപ്പെട്ടിരിക്കുന്നു എന്ന്
തിരിച്ചറിയാനും അത് നമ്മെ സഹായിക്കുന്നു
അതുകൊണ്ട്, ഈ കല്പന അനുസരിച്ച് പ്രവൃത്തിക്കു
ന്നതിലൂടെ മാത്രമേ നമുക്ക് കർത്താവിനെ
ശരിയായി ഓർക്കുവാൻ കഴിയൂ.

ഓർത്തിരിക്കാൻ വെറുമൊരു ആശയമല്ല, മറിച്ച്
ഒരു തിരുക്കർമ്മമാണ് കർത്താവ് നമുക്ക് നൽകി
യത്. അത് അനുഷ്ഠിക്കുന്നതിലൂടെയാണ് ആ
ഓർമ്മ സാധ്യവും അർത്ഥപൂർണ്ണവുമാകുന്നത്.

“ഇതു ചെയ്‌വിൻ”—അനുഷ്ഠാനത്തിന്റെ സ്ഥാപനം

ആദ്യം “ഇതു ചെയ്‌വിൻ” എന്ന കല്പന ശ്രദ്ധിക്കാം.

ഒരു ഗുരു ശിഷ്യനെ പഠിപ്പിക്കുമ്പോൾ “ഇതു
ചെയ്യുക” എന്നു പറഞ്ഞാൽ അതിന്റെ അർത്ഥം
സ്పഷ്ടമാണ്: ഞാൻ കാണിച്ചു തന്നത് അതേപടി —

അതേ മാതൃകയിലും അതേ രീതിയിലും അതേ ഉദ്ദേശ്യത്തിലും – ചെയ്യുക. അതുതന്നെയാണ് നമ്മുടെ കർത്താവിന്റെ കല്പനയുടെയും സാരം. അവിടുത്തെ മാതൃക വിശ്വസ്തതയോടെ അനുകരിക്കാനുള്ള ആഹ്വാനമാണത്.

സമാഗമന കൂടാരത്തെക്കുറിച്ച് ദൈവം മോശെയ്ക്കു നൽകിയ നിർദ്ദേശത്തിലും ഇതേ തത്വം കാണാം: “ഞാൻ കാണിക്കുന്ന മാതൃകപ്രകാരമൊക്കെയും തന്നെ ഉണ്ടാക്കേണം.” (പുറപ്പാട് 25:9).

അതുകൊണ്ട്, തിരുവത്താഴം സ്ഥാപിച്ചപ്പോൾ യേശു നൽകിയത് അവ്യക്തമായ നിർദ്ദേശങ്ങളല്ല; തന്റെ ശിഷ്യന്മാർ പിന്തുടരേണ്ട കൃത്യമായ മാതൃകയാണ്.

മാളികമുറിയിൽവെച്ച് അവിടുന്ന്:

1. അപ്പം എടുത്തു,
2. ദൈവത്തിനു സ്തോത്രം ചെയ്തു,
3. അത് നറുക്കി,
4. സ്ഥാപനവാക്കുകളെ ഉരുവിട്ട് ശിഷ്യന്മാർക്കു കൊടുത്തു.

പാനപാത്രത്തിന്റെ കാര്യത്തിലും അവിടുന്ന് ഇതേ ക്രമം പിന്തുടർന്നു.

ഈ പ്രവൃത്തികൾ യാദൃച്ഛികമല്ല: ഇവയാണ് ഈ അനുഷ്ഠാനത്തിന്റെ മാതൃക രൂപപ്പെടുത്തുന്നത്. സ്തോത്രം ചൊല്ലുന്ന ഈ പ്രവൃത്തിക്ക് (ഇതിനെ പലപ്പോഴും യുവരിസ്റ്റിയ എന്നു വിളിക്കാറുണ്ട് “സ്തോത്രയാഗം” എന്നർത്ഥം) പ്രത്യേക

പ്രാധാന്യമുണ്ട്. കാരണം, വിശുദ്ധ ഉപയോഗത്തിനായി, അതായത് ക്രിസ്തുവിന്റെ ശരീരരക്തത്തിന്റെ അടയാളങ്ങളായി അവ വിശുദ്ധീകരിക്കപ്പെടാൻ (വേർതിരിക്കപ്പെടാൻ) ദൈവകരങ്ങളിലേക്ക് സമർപ്പിക്കപ്പെടുന്നു. അപ്പവും വീഞ്ഞും അതിന്റെ ഭൗതിക സത്തയിൽ മാറ്റമില്ലാതെ തുടരുന്നു വെങ്കിലും, ക്രിസ്തുവിന്റെ ശരീരത്തെയും രക്തത്തെയും അടയാളപ്പെടുത്താനായി അവ വിശുദ്ധ ഉപയോഗത്തിന് സമർപ്പിക്കപ്പെടുന്നു.

അതുകൊണ്ട്, തിരുവത്താഴ ശുശ്രൂഷ നടത്തുന്നവർ അത് ആദരവോടെയും സ്തോത്രത്തോടെയും കർത്താവു നൽകിയ മാതൃകയോടു വിശ്വസ്തത പുലർത്തിക്കൊണ്ടും ചെയ്യേണ്ടത് അനിവാര്യമാണ്. ശുശ്രൂഷകൻ ഈ മേശയുടെ ആതിഥേയനല്ല; മറിച്ച്, കർത്താവു തന്നെ സ്ഥാപിച്ച് നമ്മെ ഭരമേൽപ്പിച്ചത് നടപ്പിലാക്കുന്ന ക്രിസ്തുവിന്റെ ദാസൻ മാത്രമാണ്.

“എന്റെ ഓർമ്മയ്ക്കായി” — ഓർമ്മയുടെ യഥാർത്ഥ അർത്ഥം

ഇനി നിങ്ങളുടെ ചോദ്യത്തിന്റെ കാതലിലേക്ക് വരാം: നാം അനുഭവിക്കാത്ത ഒരു കാര്യം നമുക്ക് എങ്ങനെ ഓർക്കാൻ കഴിയും?

തിരുവെഴുത്തുകളിൽ, ഓർമ്മ എന്നത് കേവലം നമ്മുടെ സ്മൃതിപഥത്തിൽനിന്നും ഒരു കാര്യത്തെ തിരിച്ചുവിളിക്കുന്ന ഒരു പ്രക്രിയ അല്ല. അത് ഒരു

ഉടമ്പടി സംബന്ധമായ പങ്കെടുക്കൽ പ്രവൃത്തിയാണ്. തിരുവത്താഴത്തിന്റെ പശ്ചാത്തലമായ പെസഹയിൽ ഇത് വ്യക്തമായി കാണാം.

ദൈവം യിസ്രായേലിനോടു കൽപ്പിച്ചു: “ഈ ദിവസം നിങ്ങൾക്ക് ഓർമ്മനാളായിരിക്കേണം; ... തലമുറതലമുറയായും നിത്യനിയമമായും നിങ്ങൾ അത് ആചരിക്കേണം.” (പുറപ്പാട് 12:14).

പിന്നീട് വന്ന തലമുറകൾ ഈജിപ്തിൽനിന്നുള്ള (മിസ്രയീം) പുറപ്പാട് നേരിട്ട് കണ്ടിട്ടില്ലാത്തവരാണ്. എന്നാൽ, ദൈവകല്പന അനുസരിച്ച് വിശ്വസ്തതയോടെ പെസഹ ആചരിച്ചപ്പോൾ, അവർ കേവലം ആ ചരിത്ര സംഭവത്തെക്കുറിച്ച് ചിന്തിക്കുക മാത്രമല്ല ചെയ്തത്; അതിന്റെ ആത്മീയ അർത്ഥത്തിലേക്ക് പ്രവേശിക്കുകയും അതിന്റെ ആത്മീക ഫലസിദ്ധി സ്വായത്തമാക്കുകയും ചെയ്തു.

തിരുവെഴുത്തിന്റെ കാഴ്ചപ്പാടിൽ ഓർമ്മിക്കുക എന്നത് വെറും പുനരാവർത്തനമല്ല, ആത്മീയമായ പുനരാവിഷ്ക്കരണമാണ്; അത് കേവല സ്മരണയല്ല, ജീവനുള്ള അനുഭവത്തിലുള്ള പങ്കാളിത്തമാണ്.

ഒരു ദൃഷ്ടാന്തം

ഇരുപത്തഞ്ചാം വിവാഹവാർഷികം ആഘോഷിക്കുന്ന ഒരു ദമ്പതികളുടെ ഉദാഹരണം എടുക്കാം. അതേ സ്ഥലത്ത്, അതേ വാക്കുകളും ചിഹ്നങ്ങളും

ഉപയോഗിച്ച് അവർ തങ്ങളുടെ വിവാഹ ഉടമ്പടി പുതുക്കുന്നു എന്ന് കരുതുക. അവർ ഭൂതകാലത്തെ അക്ഷരാർത്ഥത്തിൽ വീണ്ടും സൃഷ്ടിക്കുകയല്ല ചെയ്യുന്നത് മറിച്ച്, ആ തുടക്കത്തിലേക്ക് പുതുതായി പ്രവേശിച്ച്, അതിന്റെ അർത്ഥം തങ്ങളുടെ ഇപ്പോഴത്തെ ജീവിത അനുഭവത്തെ സ്വാധീനിക്കാൻ അനുവദിക്കുകയാണ് ചെയ്യുന്നത്.

അതുപോലെതന്നെ, വിശ്വാസികൾ തിരുവത്താഴത്തിൽ പങ്കുചേരുമ്പോൾ അവർ കേവലം ഭൂതകാലത്തിലേക്ക് തിരിഞ്ഞുനോക്കുകയല്ല; മറിച്ച് ക്രൂശിക്കപ്പെട്ട ഉയിർത്തെഴുന്നേറ്റ ക്രിസ്തുവുമായുള്ള ജീവനുള്ള സംസർഗ്ഗത്തിലേക്ക് ആനയിക്കപ്പെടുകയാണ് ചെയ്യുന്നത്.

ഈ കല്പനയുടെ അർത്ഥം

അതുകൊണ്ട്, “എന്റെ ഓർമ്മയ്ക്കായി ഇതു ചെയ്‌വിൻ” എന്ന യേശുവിന്റെ കല്പനയെ ഇപ്രകാരം മനസ്സിലാക്കാം:

“മാളികമുറിയിൽവെച്ച് യേശുക്രിസ്തു സ്ഥാപിച്ച തുപോലെത്തന്നെ, അതേ മാതൃകയിൽ, അതേ വസ്തുക്കൾ ഉപയോഗിച്ച്, ഈ അനുഷ്ഠാനം കൃത്യമായി നടത്തുക. അപ്പോൾ, അന്ന് ശിഷ്യന്മാർ പ്രാപിച്ച അതേ ആത്മീയ അനുഗ്രഹങ്ങൾ നിങ്ങളും പ്രാപിക്കും.”

ഇത് ചെയ്യുമ്പോൾ:

- നാം അവിടുത്തെ മരണം പ്രസ്താവിക്കുന്നു,

- വിശ്വാസത്താൽ നാം അവിടുത്തോടു സംസർഗ്ഗം പുലർത്തുന്നു,
- അവിടുത്തെ ശരീരമായ സഭയോട് നമ്മെത്തന്നെ നാം ഐക്യപ്പെടുത്തുന്നു,
- ക്രൂശിൽ അവിടുന്ന് പൂർത്തിയാക്കിയ രക്ഷാകര പ്രവൃത്തിയുടെ ആത്മീയ അനുഗ്രഹങ്ങൾ നാം പ്രാപിക്കുന്നു.

ഉപസംഹാരം

അതുകൊണ്ട്, നിങ്ങൾ നേരിട്ട് അനുഭവിക്കാത്ത ഒരു സംഭവം വെറുതെ ഓർക്കാനല്ല നിങ്ങളോട് ആവശ്യപ്പെടുന്നത്. മറിച്ച് ക്രിസ്തു തന്നെ സ്ഥാപിച്ച തിരുക്കർമ്മത്തിലൂടെ അവിടുന്ന് ഒരിക്കലായി സാധിച്ച് തന്ന ആ രക്ഷാപ്രവൃത്തിയുടെ അനുഗ്രഹം അനുഭവിച്ചറിയുവാൻ നിങ്ങളെ അവിടുന്ന് ക്ഷണിക്കുകയാണ്.

തിരുവത്താഴം കേവലമൊരു ഓർമ്മപ്പെടുത്തൽ മാത്രമല്ല. അത് ദൈവകൃപയുടെ ദിവ്യചാലാണ്. 1 കൊരിന്ത്യർ 10:16ൽ വിവരിച്ചിരിക്കുന്നതുപോലെ ഈ അനുഷ്ഠാനത്തിന്റെ ആത്മീയ ഫലസിദ്ധി നമ്മുടെ സ്മരണയെ യേശുക്രിസ്തുവിന്റെ ശരീരത്തോടും രക്തത്തോടുമുള്ള യഥാർത്ഥ കൂട്ടായ്മയാക്കി മാറ്റുന്നു.

ചോദ്യം 3

ചോദ്യം

നിങ്ങൾ നഗരത്തിലെ അറിയപ്പെടുന്ന ഒരു സഭയിലെ പാസ്റ്ററാണെന്ന് കരുതുക. ഒരു യുവാവ് നിങ്ങളെ സമീപിച്ച് ഇപ്രകാരം ചോദിക്കുന്നു:

“പാസ്റ്ററേ, തിരുവത്താഴത്തിന് ഇത്രമാത്രം പ്രാധാന്യം കൽപ്പിക്കുന്നത് എന്തിനാണ്? യേശുവിനെ ഓർക്കുക എന്നത് മാത്രമല്ലേ ഇതിന്റെ ലക്ഷ്യം? എന്നാൽ, കപ്പ പുഴുക്കും സംഭാരവും കഴിച്ചുകൊണ്ടുപോലും നമുക്ക് അവിടുത്തെ ഓർക്കുവാൻ കഴിയുമല്ലോ. അത് നമ്മുടെ കേരളീയ സംസ്കാരത്തിന് കൂടുതൽ സ്വാഭാവികവുമാണ്. പിന്നെ എന്തുകൊണ്ടാണ് തിരുവത്താഴത്തിനായി നാം അത് ഉപയോഗിക്കാത്തത്?”

നിങ്ങൾ ഇതിന് എങ്ങനെ മറുപടി നൽകും?

ഉത്തരം

ചിന്തനീയവും സാംസ്കാരിക ബോധത്തോടു

കൂടിയതുമായ ഒരു ചോദ്യമാണിത്. എന്നാൽ, നമ്മുടെ സാംസ്കാരിക താൽപര്യങ്ങൾക്ക് അനുസരിച്ച് പുനർരൂപകൽപന ചെയ്യാൻ നമുക്ക് സ്വാതന്ത്ര്യമുള്ള ഒന്നല്ല തിരുവത്താഴം. കർത്താവിൽനിന്നു നാം സ്വീകരിച്ചതും, അവിടുന്ന് സ്ഥാപിച്ചതു പോലെതന്നെ വിശ്വസ്തതയോടെ ആചരിക്കാൻ നാം വിളിക്കപ്പെട്ടതുമായ ഒരു തിരുക്കർമ്മമാണിത്.

1. തിരുവത്താഴം ക്രിസ്തു സ്ഥാപിച്ചത്; നാം കണ്ടുപിടിച്ചതല്ല

നമ്മുടെ കർത്താവായ യേശുക്രിസ്തുവാണ് ഈ അനുഷ്ഠാനത്തിന്റെ സ്ഥാപകനും, ആദ്യമായി അത് നിർവ്വഹിച്ചവനും, ഈ മേശയുടെ ആതിഥേയനും. തന്റെ ശരീരത്തെയും രക്തത്തെയും അടയാളപ്പെടുത്താൻ അവിടുന്ന് പുളിപ്പില്ലാത്ത അപ്പവും ഒരു പാനപാത്രം വീഞ്ഞും (മുന്തിരിവള്ളിയുടെ ഫലം) തിരഞ്ഞെടുത്തു. അവിടുത്തെ മാറ്റമില്ലാത്ത സ്ഥാപന വാക്കുകളിലൂടെ ഈ അടയാളങ്ങൾ നിശ്ചയിച്ചതും അവയ്ക്ക് അർത്ഥം നൽകിയതും അവിടുന്നുതന്നെയാണ്.

ശ്രദ്ധിക്കുക: നമ്മുടെ കർത്താവ് അവിടുത്തെ ശരീര-രക്തങ്ങളുടെ അടയാളങ്ങളായി നിയോഗിച്ച ഈ വസ്തുക്കൾ പെസഹ പെരുന്നാളിന്റെ മേശയിൽനിന്നുള്ളവയാണ്. അതുകൊണ്ട്, ഇത് അർത്ഥവത്താകണമെങ്കിൽ സഭയും അതേ വസ്തുക്കളും അതേ മാതൃകയും ഉപയോഗിക്കണം എന്നത് ഒരു അനിവാര്യതയായിത്തീരുന്നു.

അതിനാൽ, പുളിപ്പില്ലാത്ത അപ്പത്തിനും വീഞ്ഞിനും (മുന്തിരിവള്ളിയുടെ ഫലം) പകരം മറ്റു വസ്തുക്കൾ ഉപയോഗിക്കുന്നത് ഈ തിരുക്കർമ്മത്തിൽ നിന്നുള്ള വ്യതിയാനമായി കണക്കാക്കപ്പെടും.

ശ്രദ്ധേയമായ കാര്യം, ഈ വസ്തുക്കളെ പ്രതീകങ്ങളായി വിശുദ്ധ തിരുവെഴുത്ത് നേരത്തെ തന്നെ നിശ്ചയിച്ചിട്ടുണ്ട് എന്നതും, അവയ്ക്ക് പ്രത്യേക അർത്ഥങ്ങൾ നൽകിയിട്ടുണ്ട് എന്നതുമാണ്. ചില വേദഭാഗങ്ങൾ താഴെ കൊടുക്കുന്നു:

പുളിപ്പ് (പാപത്തിന്റെ പ്രതീകം)	പുറപ്പാട് 12:15; 13:3, 6-7; ലേവ്യപുസ്തകം 2:11; ആവർത്തനം 16:3-4; മത്തായി 16:6; മർക്കൊസ് 8:15; 1 കൊരി. 5:6-8; ഗലാത്യർ 5:9
അപ്പം (ജീവന്റെ പ്രതീകം)	ഉല്പത്തി 14:18; ആവർത്തനം 8:3; സഭാപ്രസംഗി 9:7; മത്തായി 4:4; യോഹ. 6:11; 32-33; 35, 51
വീഞ്ഞ്/മുന്തിരിവള്ളി (ആനന്ദത്തിന്റെയും ജീവന്റെയും, ഇസ്രായേലിന്റെയും, യേശുവിന്റെയും പ്രതീകം):	ഉല്പത്തി 14:18; ന്യായാ 9:13; സങ്കീ. 80:14-17; 104:15; യെശയ്യാവ് 5:7; യിരെമ്യാവ് 2:21; ഹോശേയ 10:1; യോഹ. 15:1

നമ്മുടെ കർത്താവായ യേശുക്രിസ്തു തന്റെ വാക്കുകളിലൂടെ ഈ തിരുക്കർമ്മത്തിന് പ്രത്യേകമായ അർത്ഥം നൽകി: “ഇത് എന്റെ ശരീരം ... ഇത് ... പുതിയനിയമത്തിനുള്ള എന്റെ രക്തം” (മത്തായി 26:26-28).

ഈ വസ്തുക്കൾ യാദൃച്ഛികമായി തിരഞ്ഞെടുത്തവയല്ല. ദൈവംതന്നെ തിരഞ്ഞെടുക്കുകയും പെസഹ വിരുന്നിൽ വേരുന്നിയവയും ക്രിസ്തുവിൽ നിറവേറിയതുമായ അടയാളങ്ങളാണവ. അവിടുന്ന് തന്നെയാണ് വസ്തുക്കളും അവയുടെ അർത്ഥവും നിശ്ചയിച്ചത് എന്നതിനാൽ അവയ്ക്ക് പകരം മറ്റെന്തെങ്കിലും ഉപയോഗിക്കാൻ സഭയ്ക്ക് സ്വാതന്ത്ര്യമില്ല. വസ്തുക്കൾ മാറ്റുന്നത് വെറും ഒരു അനുരൂപീകരണമല്ല. അത് ക്രിസ്തു തന്നെ നൽകിയ രൂപത്തിൽ നിന്നുള്ള ലംഘനമാണ്.

2. അടയാളവും അർത്ഥവും തമ്മിലുള്ള ഐക്യം

തിരുവത്താഴത്തിലെ അടയാളങ്ങൾക്കും (അപ്പവും വീഞ്ഞും) അവയുടെ അർത്ഥത്തിനും (ക്രിസ്തുവിന്റെ ശരീരവും രക്തവും) തമ്മിൽ സുപ്രധാനമായ ഒരു ബന്ധമുണ്ട്.

- അപ്പം: നമുക്കുവേണ്ടി നൽകപ്പെട്ട ജീവനെ കുറിക്കുന്നു.
- പാനപാത്രം: പാപമോചനത്തിനായി ചൊരിഞ്ഞ പുതിയ ഉടമ്പടിയുടെ

രക്തത്തെ കുറിക്കുന്നു.

ഈ അർത്ഥങ്ങൾ നാം നിർണ്ണയിച്ചതല്ല; ക്രിസ്തു നൽകിയതാണ്. അതുകൊണ്ട് അടയാളങ്ങളിൽ നിന്ന് അർത്ഥത്തെ വേർപെടുത്താൻ നമുക്കു കഴിയില്ല; അർത്ഥം നിലനിർത്തിക്കൊണ്ട് അടയാളങ്ങൾ മാറ്റാനും കഴിയില്ല.

അടയാളങ്ങൾക്കും അവ പ്രതിനിധീകരിക്കുന്ന യാഥാർത്ഥ്യങ്ങൾക്കും ഇടയിൽ വ്യക്തമായ വ്യത്യാസമുണ്ട്; അതായത് അടയാളങ്ങൾ അവ അർത്ഥമാക്കുന്ന വസ്തുക്കളായി മാറുന്നില്ല. എങ്കിലും, പങ്കെടുക്കുന്നവരിലേക്ക് ആ ആത്മീയയാഥാർത്ഥ്യത്തെ എത്തിക്കാൻ അവയ്ക്ക് സാധിക്കുന്നു. അല്ലാത്തപക്ഷം, യേശുവിന്റെ സ്ഥാപനവാക്കുകൾ വെറും ഭോഷ്ക്ക് എന്നുവരും. എന്നാൽ അത് ഒരിക്കലും സംഭവിക്കില്ല. കാരണം, ഇപ്രകാരം എഴുതപ്പെട്ടിരിക്കുന്നു: “ദൈവത്തിന് ഭോഷ്കു പറവാൻ കഴിയില്ല” (എബ്രായർ 6:18); “ഭോഷ്കു പറവാൻ ദൈവം മനുഷ്യനല്ല, അനന്തപിപ്പാൻ അവൻ മനുഷ്യപുത്രനല്ല; താൻ അരുളിച്ചെയ്തിട്ടു നിവർത്തിക്കാതിരിക്കുമോ?” (സംഖ്യാ. 23:19).

3. ലക്ഷ്യം: വെറും ഓർമ്മയല്ല, കൂട്ടായ്മ (സംസർഗ്ഗം)

തിരുവത്താഴത്തിന്റെ അടിസ്ഥാന ലക്ഷ്യത്തെ കുറിച്ച് ചിലർക്ക് ആശയക്കുഴപ്പം ഉണ്ട്. തിരുവത്താഴത്തിന്റെ ലക്ഷ്യം വെറുമൊരു ഓർമ്മ

പുതുക്കൽ മാത്രമല്ല; അത് ജീവനുള്ള സംസർഗ്ഗം (കൊയ്നോനിയ) കൂടിയാണ് (1 കൊരി. 10:16). തിരുവെഴുത്തുകളിൽ, ഓർമ്മിക്കുക എന്നത് കേവലം മനസ്സിന്റെ ഒരു പ്രവൃത്തിയല്ല, മറിച്ച് ആ അനുഭവത്തിലുള്ള പങ്കാളിത്തമാണ്; അതിൽ ഒരു ഉടമ്പടി ബന്ധമുണ്ട്.

“എന്റെ ഓർമ്മയ്ക്കായി ഇതു ചെയ്തിൻ” എന്ന കല്പന അനുസരിക്കുന്ന വിശ്വാസിയിലേക്ക് തന്റെ ഉണ്മയെ അഥവാ ജീവചൈതന്യത്തെ പകർന്നു നൽകാൻ യേശു തിരഞ്ഞെടുത്ത മാർഗ്ഗമാണ്. യഥാർത്ഥ പെസഹയിൽ ബലിയായി അർപ്പിക്കപ്പെട്ട കുഞ്ഞാടിന്റെ ശരീരവും ചൊരിഞ്ഞ രക്തവും പങ്കുകൊള്ളുന്നവനിലേക്കു കൈമാറ്റം ചെയ്യപ്പെട്ടതു പോലെതന്നെയാണിത്.

യഹോവയുടെ യാഗപീഠത്തിൽ അർപ്പിക്കപ്പെടുന്ന ബലിയിൽ പങ്കുകൊള്ളുന്നവൻ യഹോവയോടുതന്നെ പങ്കാളിയായിത്തീരുന്നു. തിരുവെഴുത്ത് ഇപ്രകാരം പറയുന്നു: “ജഡപ്രകാരമുള്ള യിസ്രായേലിനെ നോക്കവിൻ; യാഗങ്ങൾ ഭുജിക്കുന്നവർ യാഗപീഠത്തിന്റെ കൂട്ടാളികൾ അല്ലയോ?” (1 കൊരി. 10:18). യഹോവയുടെ നാമത്തിൽ പണിത യാഗപീഠം യഹോവയെത്തന്നെ പ്രതിനിധീകരിക്കുന്നു. ആ യാഗപീഠത്തിൽ അർപ്പിക്കപ്പെടുന്ന ബലിവസ്തു യഹോവയോട് ഒന്നായിത്തീരുന്നു. ആ യാഗവസ്തുവിൽനിന്ന് ഭക്ഷിക്കുമ്പോൾ, യാഗപീഠത്തിലൂടെ ഞാൻ യഹോവയോട്

പങ്കാളിയായിത്തീരുകയാണ്.

ഇതേ ദൈവിക തത്വമാണ് തിരുവത്താഴത്തിലും പ്രവർത്തിക്കുന്നത്. അതുകൊണ്ടാണ് പൗലൊസ് അപ്പൊസ്തലൻ നമ്മെ ഇപ്രകാരം ഓർമ്മിപ്പിക്കുന്നത്:

“നിങ്ങൾക്ക് കർത്താവിന്റെ പാനപാത്രവും ഭൂതങ്ങളുടെ പാനപാത്രവും കുടിപ്പാൻ പാടില്ല; നിങ്ങൾക്ക് കർത്താവിന്റെ മേശയിലും ഭൂതങ്ങളുടെ മേശയിലും അംശികളാകുവാനും പാടില്ല” (1 കൊരി. 10:21).

4. വിശ്വാസത്തിന്റെയും പരിശുദ്ധാത്മാവിന്റെയും പങ്ക്

പൗലൊസ് അപ്പൊസ്തലൻ എഴുതുന്നു:

“നാം അനുഗ്രഹിക്കുന്ന അനുഗ്രഹപാത്രം ക്രിസ്തുവിന്റെ രക്തത്തിന്റെ കൂട്ടായ്മ അല്ലയോ? നാം നുറുക്കുന്ന അപ്പം ക്രിസ്തുവിന്റെ ശരീരത്തിന്റെ കൂട്ടായ്മ അല്ലയോ?” (1 കൊരി. 10:16).

അതുകൊണ്ട്, തിരുവത്താഴം കേവലമൊരു സ്മാരകമല്ല; അത് കൂട്ടായ്മയാണ് (കൊല്ലോനിയ): വിശ്വാസത്താലും പരിശുദ്ധാത്മാവിന്റെ പ്രവർത്തനത്താലും ക്രിസ്തുവിൽ യഥാർത്ഥമായി പങ്കാളിയാകുന്ന അനുഭവം. പങ്കുകൊള്ളുന്നവന്റെ വിശ്വാസത്തിലൂടെ ആത്മീയതലത്തിൽ ഈ കൂട്ടായ്മ സാധ്യമാക്കുന്നത് പരിശുദ്ധാത്മാവാണ്. അതുകൊണ്ട്, യഥാർത്ഥ വിശ്വാസവും പരിശുദ്ധാത്മാവിന്റെ

പ്രവൃത്തിയും ഇല്ലെങ്കിൽ, ഈ തിരുക്കർമ്മം വെറുമൊരു ശൂന്യമായ ആചാരമായി മാറും.

5. ക്രിസ്തുവിനോടുള്ള കൂട്ടായ്മയുടെ ദൈവശാസ്ത്രം

ഈ ആഴമേറിയ പങ്കാളിത്തത്തെക്കുറിച്ച് യേശു-തന്നെ പറയുകയുണ്ടായി:

“ഞാൻ ജീവന്റെ അപ്പം ആകുന്നു. ... ഈ അപ്പം തിന്നുന്നവൻ എല്ലാം എന്നേക്കും ജീവിക്കും”
(യോഹ. 6:48-51).

“എന്റെ മാംസം തിന്നുകയും എന്റെ രക്തം കുടിക്കുകയും ചെയ്യുന്നവൻ എന്നിലും ഞാൻ അവനിലും വസിക്കുന്നു.” (യോഹ. 6:56).

ക്രിസ്തു തന്റെ ജനത്തിന് തന്റെ ജീവൻ നൽകുന്നു എന്ന ആഴമേറിയ യാഥാർത്ഥ്യത്തിലേക്കാണ് ഈ വാക്കുകൾ വിരൽപ്പൂണ്ടുന്നത്. തിരുവത്താഴം ഈ സത്യത്തിന്റെ ദൃശ്യമായ പ്രഖ്യാപനമാണ്. അവിടുത്തെ ജീവൻ വിശ്വാസിക്ക് കൈമാറുന്ന ഈ പ്രവൃത്തിയെയാണ് ‘വിശുദ്ധ സംസർഗ്ഗം’ എന്ന് വിളിക്കുന്നത്.

ഗലീലയിലെ കാനായിലെ കല്യാണവിരുന്നിൽ യേശു ചെയ്ത ആദ്യത്തെ അത്ഭുതവും ഈ സത്യത്തെത്തന്നെയാണ് വെളിപ്പെടുത്തുന്നത്. വെള്ളത്തിലേക്ക് ശ്രേഷ്ഠമായ വീഞ്ഞിന്റെ ഗുണങ്ങൾ അവിടുന്ന് പകർന്നുനൽകി. ബൈബിളിൽ വെള്ളം മനുഷ്യന്റെ/പാപിയുടെ

പ്രതീകമായും വീഞ്ഞ് നമ്മുടെ കർത്താവായ യേശുവിന്റെ ജീവന്റെ പ്രതീകമായും കണക്കാക്കപ്പെടുന്നു. താൻ യഥാർത്ഥ മൂന്തിരിവള്ളിയാണെന്നും ശിഷ്യന്മാർ അതിന്റെ ശാഖകളാണെന്നും യേശു പിന്നീട് പറയുകയുണ്ടായി (യോഹ. 15:1, 5).

ഇതിലൂടെ, വിശ്വാസികൾ തന്നോട് ചേർന്ന് ഒരൊറ്റ ഉണമായി വസിക്കുന്നു എന്ന സത്യമാണ് യേശു വ്യക്തമാക്കുന്നത്. ശാഖകളിലൂടെ ഒഴുകുന്നത് വള്ളിയുടെ ജീവൻതന്നെയാണല്ലോ. വിശ്വാസികൾ ക്രിസ്തുവിനോട് ഏകീഭവിക്കപ്പെട്ട് അവിടുത്തെ ജീവനിൽ പങ്കുചേർന്ന്, പരസ്പരം ഒരൊറ്റ ശരീരമായി തീർന്നിരിക്കുന്നു എന്ന് ഇത് വ്യക്തമാക്കുന്നു: “അപ്പം ഒന്നാകയാൽ പലരായ നാം ഒരു ശരീരമാകുന്നു; നാം എല്ലാവരും ആ ഒരേ അപ്പത്തിൽ അംശികളാകുന്നുവല്ലോ” (1 കൊരി. 10:17).

ഓർക്കുക: തിരുവത്താഴം എന്ന തിരുക്കർമ്മം വിശ്വാസികൾ കർത്താവായ യേശുക്രിസ്തുവിനോടും സഹവിശ്വാസികളോടും ഒന്നായിരിക്കുന്നു എന്ന് കാണിക്കുന്ന പ്രതീകാത്മക ആവിഷ്കാരമാണ്. അതുകൊണ്ട് ഈ തിരുക്കർമ്മത്തിൽ ഒന്നിലധികം അപ്പവും പാനപാത്രവും ഉപയോഗിക്കുന്നത് കർത്താവ് നിശ്ചയിച്ച പ്രതീകാത്മകതയെ തകർക്കുന്നു. പങ്കുകൊള്ളുന്നവർ വാഴ്ചപ്പെട്ട അഥവാ വിശുദ്ധീകരിക്കപ്പെട്ട പാനീയത്തിൽ (വീഞ്ഞിൽ) നിന്നുതന്നെ കുടിക്കണം. “എല്ലാവരും ഇതിൽനിന്നു കുടിച്ചിൻ” എന്ന സ്ഥാപന

വാക്കുകൾ ഇതിന്റെ പ്രാധാന്യത്തെ ചൂണ്ടി കാണിക്കുന്നു. അവിടുത്തെ ശരീരത്തിലും രക്തത്തിലും പങ്കുകൊള്ളാതെ ആ ആത്മീയ ഏകീഭവനം സാധ്യമല്ല.

6. സാംസ്കാരിക പ്രസക്തിയും ദൈവിക സ്ഥാപനവും

കപ്പ പുഴുക്കും സംഭാരവും സംബന്ധിച്ചുള്ള നിങ്ങളുടെ നിർദ്ദേശം ഒരു പ്രധാന തത്വം ഉയർത്തിക്കാട്ടുന്നുണ്ട്: സുവിശേഷം സംസ്കാരങ്ങൾക്ക് അതീതമാണ്. എന്നാൽ, ഈ അനുഷ്ഠാനം സ്ഥാപിച്ച ക്രിസ്തുതന്നെയാണ് അത് എപ്രകാരം നടത്തപ്പെടണം എന്നും തീരുമാനിച്ചിട്ടുള്ളത്.

സഭയ്ക്ക് പല കാര്യങ്ങളും സാംസ്കാരികമായി അർത്ഥവത്തായ രീതിയിൽ പ്രകടിപ്പിക്കാം. എന്നാൽ തിരുവത്താഴം അത്തരത്തിൽ മാറ്റംവരുത്താവുന്ന ഒന്നല്ല. കർത്താവ് നൽകിയ കൃത്യമായ അടയാളമായതിനാൽ, അത് പുനർരൂപകല്പന ചെയ്യാൻ നമുക്ക് അധികാരമില്ല.

7. ഒരു വിശദീകരണം

തിരുവത്താഴം എന്നത് രക്ഷ നേടിയെടുക്കാനുള്ള ഒരു മാർഗ്ഗമല്ല. കൃപയാൽ വിശ്വാസത്തിലൂടെ മാത്രമാണ് നാം രക്ഷിക്കപ്പെടുന്നത് എന്ന് തിരുവെഴുത്ത് വ്യക്തമായി പറയുന്നു (എഫേ. 2:8-9). മറിച്ച്, വിശ്വസിക്കുന്നവർക്ക് ഈ തിരുവത്താഴം നൽകപ്പെടുന്നത്:

- i. അവരുടെ വിശ്വാസത്തെ പോഷിപ്പിക്കാനും
- ii. ക്രിസ്തുവുമായുള്ള അവരുടെ കൂട്ടായ്മ ബലപ്പെടുത്താനും
- iii. അവിടുത്തെ ശരീരവുമായുള്ള അവരുടെ കൂട്ടായ്മയുടെ ആഴം കൂട്ടുവാനുമാണ്.

ഉപസംഹാരം

അപ്പോൾ കപ്പ പുഴുക്കും സംഭാരവും എന്തുകൊണ്ട് പാടില്ല? കാരണം നമുക്ക് അർത്ഥവത്തായി തോന്നുന്ന രീതിയിൽ മാറ്റിപ്പണിയേണ്ട ഒന്നല്ല തിരുവത്താഴം; മറിച്ച് ക്രിസ്തു നൽകിയത് വിശ്വസ്തതയോടെ സ്വീകരിക്കേണ്ട ഒന്നാണ്. ഈ വിശുദ്ധ വിരുന്നിന് പുതിയ അർത്ഥങ്ങൾ ഉണ്ടാക്കുകയല്ല, മറിച്ച് അവിടുന്ന് നേരത്തേതന്നെ നിശ്ചയിച്ച അർത്ഥത്തിലേക്ക് പ്രവേശിക്കുകയാണ് നാം ചെയ്യേണ്ടത്:

- i. നമുക്കുവേണ്ടി നൽകപ്പെട്ട അവിടുത്തെ ശരീരം
- ii. നമുക്കുവേണ്ടി ചൊരിഞ്ഞ അവിടുത്തെ രക്തം
- iii. കൂടാതെ ക്രിസ്തുവിൽ മറഞ്ഞിരിക്കുന്ന നമ്മുടെ ജീവൻ.

ചോദ്യം 4

ചോദ്യം

നിങ്ങൾ നഗരത്തിലെ അറിയപ്പെടുന്ന ഒരു സഭയിലെ പാസ്റ്ററാണെന്ന് കരുതുക. ഒരു യുവാവ് നിങ്ങളെ സമീപിച്ച് ഇപ്രകാരം ചോദിക്കുന്നു:

“പാസ്റ്ററേ, പെന്തക്കോസ്റ്റ്, ഇവാഞ്ചലിക്കൽ, കത്തോലിക്ക തുടങ്ങിയ പല സഭകളിലും, തിരുവത്താഴത്തിന് ഉപയോഗിക്കുന്ന അപ്പം സഭാ സമൂഹത്തിന്റെ മുന്നിൽവെച്ച് ദൃശ്യമായി നറുക്കാറില്ല എന്ന് ഞാൻ ശ്രദ്ധിച്ചിട്ടുണ്ട്. പകരം, ഓരോരുത്തർക്കും ഒരു ഓസ്റ്റിയോ ചെറിയ കഷ്ണമോ നൽകുകയും അവർ അത് അപ്പാടെ കഴിക്കുകയും ചെയ്യുന്നു. തിരുവത്താഴം നടത്തുമ്പോൾ അപ്പം നറുക്കുന്നത് ഒഴിച്ചുകൂടാനാവാത്ത ഒരു ഘടകമാണോ?”

നിങ്ങൾ ഇതിന് എങ്ങനെ മറുപടി നൽകും?

ഉത്തരം

അതെ, തിരുവത്താഴം നടത്തുമ്പോൾ അപ്പം

നറുക്കുന്നത് അനിവാര്യവും ദൈവശാസ്ത്രപരമായി വലിയ പ്രാധാന്യമുള്ളതുമാണ്. ഇത് കേവലം ഒരു ആചാരമല്ല; മറിച്ച്, ക്രിസ്തു തന്നെ സ്ഥാപിച്ച മാതൃകയോടുള്ള വിശ്വസ്തതയാണ്. അത്താഴം സ്ഥാപിച്ചപ്പോൾ യേശു ചെയ്തത് ഇപ്രകാരം രേഖപ്പെടുത്തിയിരിക്കുന്നു:

“പിന്നെ അപ്പം എടുത്തു വാഴ്ത്തിനറുക്കി അവർക്കു കൊടുത്തു: ഇതു നിങ്ങൾക്കുവേണ്ടി നല്കുന്ന എന്റെ ശരീരം; എന്റെ ഓർമ്മയ്ക്കായി ഇതു ചെയ്തിൻ എന്നു പറഞ്ഞു.” (ലൂക്കോസ് 22:19)

“എന്റെ ഓർമ്മയ്ക്കായി ഇതു ചെയ്തിൻ” എന്ന കല്പനയിലൂടെ ക്രിസ്തുവിനെ ഓർക്കാൻ മാത്രമല്ല സഭയെ ആഹ്വാനം ചെയ്യുന്നത്; അവിടുന്ന് സ്ഥാപിച്ച അതേ രീതിയിൽത്തന്നെ ഈ കല്പന ആചരിക്കാനുമുള്ള ആഹ്വാനമാണ്. അതായത് അവിടുത്തെ മാതൃക പിന്തുടർന്നും അവിടുന്നു നിശ്ചയിച്ച വസ്തുക്കൾ ഉപയോഗിച്ചും അതിലുള്ള ആത്മീയ യാഥാർത്ഥ്യങ്ങളിൽ പങ്കു-ചേരണം. തിരുവത്താഴം ദൈവം തന്നെ നിശ്ചയിച്ച ഒരു ചിന്തയും ആയതിനാൽ അതിലെ ഓരോ പ്രവൃത്തിക്കും ദൈവശാസ്ത്രപരമായ വലിയ അർത്ഥമുണ്ട്. അതുകൊണ്ട്, അപ്പം നറുക്കുന്നത് യാദൃച്ഛികമല്ല; അതിന്റെ പ്രതീകാത്മകതയുടെ അവിഭാജ്യ ഘടകമാണ്.

1. കഷ്ടാനുഭവത്തിന്റെയും

മരണത്തിന്റെയും ദൃശ്യമായ പ്രഖ്യാപനം

ഒന്നാമതായി, അപ്പം നറുക്കുന്നത് പാപികൾക്കു വേണ്ടിയുള്ള ക്രിസ്തുവിന്റെ കഷ്ടാനുഭവവും മരണവും ദൃശ്യമായി പ്രഖ്യാപിക്കുന്നു. അവിടുത്തെ ശരീരം കഷ്ടതയ്ക്കും മരണത്തിനും വിധേയമായെന്നും അവിടുത്തെ രക്തം പാപമോചനത്തിനായി ചൊരിയപ്പെട്ടു എന്നും ഇത് അർത്ഥമാക്കുന്നു. ധാന്യം ചതച്ചു പൊടിച്ചാണ് ശാരീരിക ജീവൻ നിലനിർത്തുന്ന അപ്പമായി മാറുന്നത്. അതുപോലെ ലോകത്തിന്റെ പാപം വഹിച്ചുകൊണ്ട് ക്രിസ്തു കഷ്ടതയ്ക്കും മരണത്തിനും വിധേയനായി; മാനസാന്തരപ്പെട്ട് വിശ്വസിക്കുന്ന എല്ലാവർക്കും അവിടുന്ന് നിത്യജീവന്റെ ഉറവിടമായിത്തീരുന്നു. അതുകൊണ്ട്, അപ്പം നറുക്കുന്ന പ്രവൃത്തി ജീവസ്സുറ്റ ഒരു തിരുക്കർമ്മത്തിലൂടെ കരിശിനെക്കുറിച്ച് നടത്തുന്ന പ്രഖ്യാപനമായി വർത്തിക്കുന്നു.

2. ക്രിസ്തുവും സഭയും തമിലുള്ള

ഐക്യത്തിന്റെ പ്രതീകം

രണ്ടാമതായി, ഒരു അപ്പം പല കഷണങ്ങളായി നറുക്കുന്നത് ക്രിസ്തുവിന്റെയും അവിടുത്തെ സഭയുടെയും ഏകത്വത്തെ അർത്ഥമാക്കുന്നു. ക്രിസ്തു ശിരസ്സും, വിശ്വാസികൾ അവിടുത്തെ ശരീരത്തിന്റെ അവയവങ്ങളുമാണ്. നറുക്കപ്പെട്ട ഒരേ അപ്പത്തിൽ പലരും പങ്കുചേരുമ്പോൾ, ക്രിസ്തുവിന്റെ ഏകശരീര

ത്തിലുള്ള അവരുടെ പങ്കാളിത്തവും യേശുവിൽ പരസ്പരമുള്ള അവരുടെ ഐക്യവും ദൃശ്യമായി പ്രകടമാകുന്നു. പൗലൊസ് അപ്പൊസ്തലൻ എഴുതുന്നതുപോലെ: “നാം നറുക്കുന്ന അപ്പം ക്രിസ്തുവിന്റെ ശരീരത്തിന്റെ കൂട്ടായ്മയല്ലയോ?” (1 കൊരി. 10:16). അപ്പം നറുക്കാതെ വിതരണം ചെയ്യുമ്പോൾ, ഈ കൂട്ടായ്മയുടെയും പങ്കാളിത്തത്തിന്റെയും പ്രതീകാത്മകത ഇല്ലാതെ പോകുന്നു.

3. ആത്മീയ പങ്കാളിത്തവും

പോഷണവും

മൂന്നാമതായി, ഉയിർത്തെഴുന്നേറ്റ ക്രിസ്തുവിന്റെ ജീവനിലുള്ള വിശ്വാസിയുടെ ആത്മീയ പങ്കാളിത്തത്തെ ഈ വിരുന്ന് അർത്ഥമാക്കുന്നു. യോഗ്യതയോടെ പങ്കുചേരുമ്പോൾ വിശ്വാസികൾ – കേവലം പ്രതീകാത്മകമോ സ്മരണാപരമോ ആയ അർത്ഥത്തിൽ മാത്രമല്ല – യഥാർത്ഥമായ ഒരു ആത്മീയ പങ്കാളിത്തത്തിലൂടെ ക്രിസ്തുവുമായി കൂട്ടായ്മ പുലർത്തുന്നു. ക്രിസ്തു തന്നെത്തന്നെ, അതായത് തന്റെ ജീവൻ, തന്റെ ജനത്തിന് കൈമാറുന്നു. അതുകൊണ്ട് ഈ അത്താഴം “മഹത്വത്തിന്റെ പ്രത്യാശ” ആയി വിശ്വാസിയിൽ വസിക്കുന്ന ക്രിസ്തുവിലേക്കും (കൊലോ. 1:27) അവിടുത്തെ ജീവനിലുള്ള വിശ്വാസിയുടെ തുടർച്ചയായ പോഷണത്തിലേക്കും വിരൽചൂണ്ടുന്നു.

4. ആദിമ സഭയുടെ മാതൃക

കൂടാതെ, ആദിമ സഭയുടെ ആരാധനാ രീതി ഈ പ്രവൃത്തിയുടെ കേന്ദ്ര പ്രാധാന്യത്തെ എടുത്തു കാണിക്കുന്നു. അപ്പൊസ്തലിക സഭകൾ ആഴ്ചയുടെ ഒന്നാം ദിവസം “അപ്പം നറുക്കുവാൻ” (അപ്പ. പ്രവൃത്തികൾ 20:7) എന്ന വ്യക്തമായ ലക്ഷ്യത്തോടെ ഒരുമിച്ചുകൂടിയിരുന്നു. ഈ പ്രയോഗം യാദൃച്ഛികമല്ല; തിരുവത്താഴത്തോടുള്ള ബന്ധത്തിൽ അവരുടെ സഭാ ആരാധനയുടെ തനതായ സ്വഭാവത്തെ നിർവ്വചിക്കുന്ന പ്രവൃത്തിയാണത്. ഇത് വെറുമൊരു സാധാരണ വിരുന്നിനെക്കുറിച്ചുള്ള പരാമർശമല്ല; മറിച്ച്, ക്രിസ്തുവിന്റെ കല്പനയോടുള്ള അനുസരണത്തിന്റെ ഭാഗമായി നടത്തിയ വിശുദ്ധമായ അപ്പം നറുക്കലിനെക്കുറിച്ചാണ് ഇവിടെ പറയുന്നത്.

ഈ കാരണങ്ങളാൽ, മുൻകൂട്ടി നറുക്കിവെച്ച അഥവാ നറുക്കാത്ത ഓസ്തി പോലുള്ളവ വിതരണം ചെയ്യുന്ന രീതി, ഈ കല്പനയുടെ പ്രതീകാത്മകതയുടെ സമൃദ്ധിയെ കുറയ്ക്കാൻ സാധ്യതയുണ്ട്. ഇത്തരം രീതികൾ പ്രായോഗിക സൗകര്യങ്ങളിൽ നിന്ന് ഉടലെടുത്തതാകാം എങ്കിലും ക്രിസ്തുവിന്റെ നറുക്കപ്പെട്ട ശരീരത്തിന്റെ ദൃശ്യമായ പ്രഖ്യാപനത്തെയും ഒരേ അപ്പത്തിലുള്ള വിശ്വാസികളുടെ പൊതു പങ്കാളിത്തത്തെയും ഇത് മറയ്ക്കുന്നു.

അതുകൊണ്ട്, ക്രിസ്തു സ്ഥാപിച്ച മാതൃകയെയും ഈ തിരുക്കർമ്മത്തിൽ അടങ്ങിയിരിക്കുന്ന ദൈവ ശാസ്ത്രപരമായ ആഴത്തെയും കണക്കിലെടുത്ത്,

അപ്പം നറുക്കുന്നത് തിരുവത്താഴം നടത്തുന്നതിലെ
അർത്ഥവത്തും ഒഴിവാക്കാൻ പാടില്ലാത്തതുമായ
ഒരു ഘടകമായി നിലനിർത്തേണ്ടതാണ്.

നിങ്ങളുടെ സംശയത്തിന് നിവാരണം ലഭിച്ചു
എന്ന് കരുതുന്നു.

ചോദ്യം 5

ചോദ്യം

നിങ്ങൾ നഗരത്തിലെ അറിയപ്പെടുന്ന ഒരു സഭയുടെ പാസ്റ്റർ ആണെന്നു കരുതുക. ഒരു യുവാവ് നിങ്ങളെ സമീപിച്ച് ഇങ്ങനെ പറയുന്നു:

“പാസ്റ്ററേ, തിരുവത്താഴം ആചരിക്കുമ്പോഴെല്ലാം അതിന്റെ ഭാഗമായി നാം 1 കൊരിന്ത്യർ 11:23-32 വായിക്കാറുണ്ട്. പ്രത്യേകിച്ച് 27 മുതൽ 30 വരെയുള്ള വാക്യങ്ങളിലേക്ക് അങ്ങയുടെ ശ്രദ്ധ ഞാൻ ക്ഷണിക്കട്ടെ:

‘അതുകൊണ്ട് അയോഗ്യമായി അപ്പം തിന്നുകയോ കുർത്താവിന്റെ പാനപാത്രം കുടിക്കുകയോ ചെയ്യുന്നവൻ എല്ലാം കുർത്താവിന്റെ ശരീരവും രക്തവും സംബന്ധിച്ച കുറ്റക്കാരൻ ആകും. മനുഷ്യൻ തന്നെത്താൻ ശോധന ചെയ്തിട്ടുവേണം ഈ അപ്പം തിന്നുകയും പാനപാത്രത്തിൽനിന്നു കുടിക്കുകയും ചെയ്യാൻ. തിന്നുകയും കുടിക്കുകയും ചെയ്യുന്നവൻ ശരീരത്തെ

വിവേചിക്കാഞ്ഞാൽ തനിക്കു ശിക്ഷാവിധി
തിന്നുകയും കുടിക്കുകയും ചെയ്യുന്നു. ഇതു ഹേതു
വായി നിങ്ങളിൽ പലരും ബലഹീനരും
രോഗികളും ആകുന്നു അനേകരും നിദ്രകൊള്ളുന്നു’
‘അയോഗ്യമായി’ എന്ന ഈ പ്രയോഗത്തിന്റെ
കൃത്യമായ അർത്ഥം എന്താണ്?”
നിങ്ങൾ ഇതിന് എങ്ങനെ മറുപടി നൽകും?

ഉത്തരം

വളരെ പ്രധാനപ്പെട്ടതും ആവശ്യമായതുമായ ഒരു
ചോദ്യമാണ് നിങ്ങൾ ഉന്നയിച്ചത് “അയോഗ്യമായി”
എന്ന ഈ പ്രയോഗത്തിന്റെ അർത്ഥവ്യാപ്തി വളരെ
വലുതാണ്. അതിന്റെ ദൈവശാസ്ത്രപരവും
ഉടമ്പടിപരവുമായ പശ്ചാത്തലത്തിൽ വേണം ഇത്
ശ്രദ്ധയോടെ മനസ്സിലാക്കാൻ.

തിരുവെഴുത്തുകൾ സമഗ്രമായി പരിശോധിക്കു
മ്പോൾ, തിരുവത്താഴവുമായി ബന്ധപ്പെട്ട
“അയോഗ്യത” രണ്ടു വ്യത്യസ്തവും എന്നാൽ
പരസ്പരബന്ധമുള്ളതുമായ വിഭാഗങ്ങളായി
മനസ്സിലാക്കാം:

- (1) പങ്കെടുക്കുന്ന വ്യക്തിയുടെ അയോഗ്യത,
ഒപ്പം
- (2) പങ്കെടുക്കുന്ന രീതിയിലുള്ള അയോഗ്യത.

1. പങ്കെടുക്കുന്ന വ്യക്തിയുടെ അയോഗ്യത

തിരുവത്താഴത്തിലെ പങ്കാളിത്തം എല്ലാവർക്കും ഒരുപോലെ അനുവദനീയമല്ല എന്നതാണ് ആദ്യമായി തിരിച്ചറിയേണ്ട കാര്യം. ക്രിസ്തുവിന്റെ രക്തത്തിലൂടെ സ്ഥാപിതമായ പുതിയനിയമത്തിന് പങ്കാളിയും ഓഹരിക്കാരമായവർക്കു മാത്രം കരുതിവെച്ചിരിക്കുന്ന ഒരു ഉടമ്പടി ഭോജനമാണിത് പഴയനിയമത്തിലെ പെസഹയുടെ സ്ഥാപനത്തിലാണ് ഈ തത്വത്തിന്റെ മുൻമാതൃക നാം കാണുന്നത്.

പെസഹ വിരുന്നിലേക്ക് എല്ലാവർക്കും പ്രവേശനമില്ലായിരുന്നു; ഇസ്രായേൽ എന്ന ഉടമ്പടി സമൂഹത്തിലുള്ളവർക്കു മാത്രമായി അത് പരിമിതപ്പെടുത്തിയിരുന്നു. പരിച്ഛേദന ഏൽക്കാത്തവരും ആചാരപരമായി അശുദ്ധരായവരും ഒഴിവാക്കപ്പെട്ടിരുന്നു (ഉല്പത്തി 17:10-14; പുറപ്പാട് 12:48; സംഖ്യാ. 9:6-11). ദൈവജനത്തിൽ ഉൾപ്പെട്ടിരിക്കുന്നു എന്നതിന്റെ ഉടമ്പടി അടയാളമായി പരിച്ഛേദന വർത്തിച്ചു.

അതുപോലെതന്നെ, പുതിയനിയമ ഉടമ്പടിയിൽ പങ്കാളികളായവർക്കു മാത്രമേ തിരുവത്താഴവും അവകാശപ്പെട്ടുള്ളൂ. അതിനു തുല്യമായ ഉടമ്പടി അടയാളം സ്നാനമാണ്—സുവിശേഷം കേട്ട് വിശ്വസിക്കുമ്പോൾ ഏൽക്കുന്നത് സ്നാനത്തിലൂടെ ഒരുവൻ ക്രിസ്തുവിന്റെ മരണത്തിലും അടക്കത്തിലും

പുനരുത്ഥാനത്തിലും ഏകീഭവിക്കുകയും (റോമർ 6:3-8), അതിലൂടെ ക്രിസ്തുവിന്റെ ശരീരമായ സഭയിൽ അംഗമാകുകയും ചെയ്യുന്നു. ഇപ്രകാരം ക്രിസ്തുവുമായി ഏകീകരണം പ്രാപിച്ചവർക്കു മാത്രമേ ഈ തിരുക്കർമ്മത്തിൽ യഥാർത്ഥത്തിൽ പങ്കെടുക്കാൻ കഴിയൂ. ക്രിസ്തുവുമായി കൂട്ടായ വേണമെങ്കിൽ ഒരുവൻ ക്രിസ്തുവിലായിരിക്കണം. തിരുവത്താഴത്തിലെ പങ്കാളിത്തം ക്രിസ്തുവുമായുള്ള ഏകീകരണത്തെയും കൂട്ടായ്മയെക്കൂടിയാണ് സൂചിപ്പിക്കുന്നത്. ക്രിസ്തുവുമായുള്ള ഏകീകരണമില്ലാത്തതിടത്ത്, അവിടുത്തോടുള്ള പങ്കാളിത്തം സൂചിപ്പിക്കുന്ന ഉടമ്പടിഭോജനം അസാധുവായിത്തീരുന്നു. അതുകൊണ്ട്, ക്രിസ്തുവുമായുള്ള ഏകീകരണം വിശ്വാസത്തിലൂടെയും സ്നാനത്തിലൂടെയും തെളിയിക്കപ്പെടാത്തവർക്ക് ഈ കൂട്ടായ്മ (സംസർഗ്ഗം) സാധ്യമല്ല.

മറ്റൊരു വിലക്കുള്ളത് സ്വയം ശോധന ചെയ്യാൻ കഴിവില്ലാത്തവർക്കും അതിന് മനസ്സില്ലാത്തവർക്കുമാണ്. അപൊസ്തലിക കല്പന വ്യക്തമാണ്:

“മനുഷ്യൻ തന്നെത്താൻ ശോധന ചെയ്തിട്ടുവേണം ഈ അപ്പം തിന്നുകയും പാനപാത്രത്തിൽനിന്നു കുടിക്കുകയും ചെയ്യാൻ.” (1 കൊരി. 11:28).

അറിവില്ലായ്മകൊണ്ടോ പ്രായം തികയാത്തതുകൊണ്ടോ സ്വയം ശോധന ചെയ്യാൻ കഴിയാതെ വരുന്നവരും തിരുവത്താഴത്തിൽ പങ്കെടുക്കാൻ

അയോഗ്യരാണ്. ഈ ശോധനയിൽ ക്രിസ്തുവിന്റെ ശരീരത്തെ രണ്ട് അർത്ഥത്തിൽ വിവേചിച്ചറിയേണ്ടതുണ്ട്:

- മനുഷ്യാവതാരം ചെയ്തു ക്രൂശിക്കപ്പെട്ട കർത്താവായ യേശുക്രിസ്തുവിന്റെ ശരീരം
- അവിടുത്തെ സഭാ ശരീരം (1 കൊരി. 10:17; 12:12-13, 27; റോമർ 12:5; എഫേ. 5:23).

കൂടാതെ, വിഗ്രഹാരാധനയെ ഒരു അയോഗ്യതാ കാരണമായി തിരുവെഴുത്തുകൾ മുന്നറിയിപ്പ് നൽകുന്നു. വിഗ്രഹാരാധന – അത് പുറമേ പ്രകടിപ്പിക്കുന്നതായാലും ഉള്ളിൽ താലോലിക്കുന്നതായാലും – ആത്മീയ വ്യഭിചാരമാണ്; ഉടമ്പടിയോടുള്ള വിശ്വസ്തതയെ ലംഘിക്കുന്നതുമാണ് (1 കൊരി. 10). പലരും പ്രത്യക്ഷമായ വിഗ്രഹാരാധനയിൽ നിന്ന് വിട്ടുനിൽക്കുമെങ്കിലും മനസ്സിന്റെ തലത്തിൽ അതിന്റെ സൂക്ഷ്മ രൂപങ്ങൾ നിലനിൽക്കാം പ്രത്യേകിച്ച് ദൈവത്തെ ചിത്രങ്ങളിലൂടെയോ ബിംബങ്ങളിലൂടെയോ സങ്കല്പ രൂപങ്ങളിലൂടെയോ പ്രതിനിധീകരിക്കുകയോ സമീപിക്കുകയോ ചെയ്യുമ്പോൾ, സൃഷ്ടിക്കപ്പെട്ട വസ്തുക്കൾക്ക് ദൈവിക മഹത്വം ആരോപിക്കപ്പെടുകയും ദൈവാരാധന സംബന്ധിച്ച അടിസ്ഥാന കല്പനകൾ ലംഘിക്കപ്പെടുകയും ചെയ്യുന്നു. ഈ ആന്തരിക ദുഷിപ്പ് ഒരു വ്യക്തിയെ കർത്താവിന്റെ മേശയിൽ പങ്കുചേരാൻ അയോഗ്യനാക്കുന്നു.

2. പങ്കെടുക്കുന്ന രീതിയിലുള്ള

അയോഗ്യത

യോഗ്യതയുള്ള വ്യക്തിക്കുപോലും തിരുവത്താഴത്തിലെ വസ്തുക്കൾ അയോഗ്യമായ രീതിയിൽ സ്വീകരിക്കാൻ കഴിയും. തിരുവത്താഴത്തിലെ അടയാളങ്ങളായ അപ്പവും പാനപാത്രവും ക്രിസ്തുവിന്റെ ശരീരത്തെയും രക്തത്തെയും അർത്ഥമാക്കുന്ന, ദൈവം നിശ്ചയിച്ച ചിഹ്നങ്ങളാണ്. അവ അക്ഷരാർത്ഥത്തിലുള്ള ശരീരവും രക്തവുമായി മാറുന്നില്ലെങ്കിലും, അവയുടെ പ്രതീകാത്മക പ്രാധാന്യത്തെ ലാഘവത്തോടെയോ അനാദരവോടെയോ കാണരുത്. അവ ക്രിസ്തു നേടിയെടുത്ത വീണ്ടെടുപ്പിലേക്ക് വിരൽചൂണ്ടുന്ന വിശുദ്ധ അടയാളങ്ങളാണ്.

അപ്പവും വീഞ്ഞും എങ്ങനെ സ്വീകരിക്കുന്നു എന്നതിൽ നാം ജാഗ്രത പുലർത്തണം. നമ്മുടെ വീണ്ടെടുപ്പിൽ യേശുക്രിസ്തു വഹിച്ച പങ്ക് ഭയത്തോടും ആദരവോടും നാം ഓർക്കണം. അവിടുന്നാണ് യാഗവസ്തു. അവിടുന്നാണ് നിത്യാത്മാവിനാൽ ഈ യാഗം അർപ്പിച്ച മഹാപുരോഹിതൻ. അവിടുന്നാണ് പുതിയനിയമത്തിന്റെ മധ്യസ്ഥൻ. അവിടുന്നാണ് തിരുവത്താഴം എന്ന തിരുക്കർമ്മത്തിന്റെ സ്ഥാപകൻ. അവിടുന്നാണ് ഈ മേശയുടെ ആതിഥേയൻ; അവിടുത്തെ തൊട്ടടുത്ത സാന്നിധ്യം നമ്മോടുകൂടെയുണ്ട്. അതുകൊണ്ട്, ഈ അടയാളങ്ങളുടെ അകപ്പൊരുൾ ബഹുമാനപുരസ്കാരം

അംഗീകരിക്കാതെയും ദൈവഭയമില്ലാതെയും തിരുവത്താഴത്തിൽ പങ്കെടുക്കുന്നവൻ അയോഗ്യമായ രീതിയിലാണ് പങ്കെടുക്കുന്നത് അയോഗ്യമായി പങ്കെടുക്കുന്നതിന്റെ ഗുരുതരമായ ഫലങ്ങളെക്കുറിച്ച് പൗലോസ് അപ്പൊസ്തലൻ കൊരിന്ത്യർക്ക് മുന്നറിയിപ്പ് നൽകുന്നുണ്ട്:

“ഇതു ഹേതുവായി നിങ്ങളിൽ പലരും ബലഹീനരും രോഗികളും ആകുന്നു; അനേകരും നിദ്രകൊള്ളുന്നു.” (1 കൊരി. 11:30).

ഈ കല്പനയുടെ ശരിയായ ആചരണത്തെ ദൈവം എത്ര ഗൗരവത്തോടെയാണ് കാണുന്നത് എന്ന് ഈ മുന്നറിയിപ്പ് അടിവരയിടുന്നു.

ഉപസംഹാരം

അതുകൊണ്ട്, “അയോഗ്യമായി” എന്ന പ്രയോഗം കേവലം ധാർമ്മിക പരാജയങ്ങളെ മാത്രം സൂചിപ്പിക്കുന്നതല്ല; മറിച്ച്, തിരുവത്താഴം വിളിച്ചറിയിക്കുന്ന ആത്മീയ ഉടമ്പടിയെയും ദൈവ ശാസ്ത്രപരമായ യാഥാർത്ഥ്യങ്ങളെയും തിരിച്ചറിയാതെയുള്ള പങ്കെടുക്കലിനെയാണ് അത് സൂചിപ്പിക്കുന്നത്. പങ്കെടുക്കുന്ന വ്യക്തിയുടെ യോഗ്യതയും, പങ്കുകൊള്ളുന്നതിനോടുള്ള ആദരവും ഇതിൽ ഒരുപോലെ ഉൾപ്പെടുന്നു.

കർത്താവിന്റെ മേശയെ ശരിയായ രീതിയിൽ സമീപിക്കുക എന്നാൽ ക്രിസ്തുവുമായുള്ള ഉടമ്പടി ബന്ധത്തിൽ ജീവിക്കവെ, അവിടുത്തെ ശരീരത്തെ

വിവേചിച്ചറിഞ്ഞ്, അവിടുത്തോട് വിശ്വസ്തത
പുലർത്തി, താഴ്മയോടും വിശ്വാസത്തോടും ഭയഭക്തി
യോടും കൂടെ തിരുവത്താഴത്തിൽ പങ്കുചേരുക
എന്നതാണ്.

ചോദ്യം 6

ചോദ്യം

നിങ്ങൾ നഗരത്തിലെ അറിയപ്പെടുന്ന ഒരു സഭയിലെ പാസ്റ്ററാണെന്ന് കരുതുക. ഒരു യുവാവ് നിങ്ങളെ സമീപിച്ച് ഇപ്രകാരം ചോദിക്കുന്നു:

“പാസ്റ്ററേ, തിരുവത്താഴം ആചരിക്കുമ്പോഴെല്ലാം, അതിന്റെ ഭാഗമായി നാം

1 കൊരിന്ത്യർ 11:23-32 വായിക്കാറുണ്ട്.

പ്രത്യേകിച്ച് 27 മുതൽ 30 വരെയുള്ള വാക്യങ്ങളിൽ ഇപ്രകാരം പറയുന്നു:

‘അതുകൊണ്ട് അയോഗ്യമായി അപ്പം തിന്നുകയോ കർത്താവിന്റെ പാനപാത്രം കുടിക്കുകയോ ചെയ്യുന്നവൻ എല്ലാം കർത്താവിന്റെ ശരീരവും രക്തവും സംബന്ധിച്ചു കുറ്റക്കാരൻ ആകും. മനുഷ്യൻ തന്നെത്താൻ ശോധന ചെയ്തിട്ടുവേണം ഈ അപ്പം തിന്നുകയും പാനപാത്രത്തിൽനിന്നു കുടിക്കുകയും ചെയ്യാൻ. തിന്നുകയും കുടിക്കുകയും ചെയ്യുന്നവൻ ശരീരത്തെ വിവേചിക്കാത്താൽ തനിക്കു ശിക്ഷാവിധി

തിന്നുകയും കുടിക്കുകയും ചെയ്യുന്നതു ഹേതുവായി നിങ്ങളിൽ പലരും ബലഹീനരും രോഗികളും ആകുന്നു; അനേകരും നിദ്രകൊള്ളുന്നു.’

കർത്താവിന്റെ ശരീരത്തെ വിവേചിച്ചറിയാതെ പങ്കുചേരുന്നവൻ ക്രിസ്തുവിന്റെ ശരീരവും രക്തവും സംബന്ധിച്ച കുറ്റക്കാരൻ ആയിത്തീരുന്നു എന്ന് ഈ വേദഭാഗം സൂചിപ്പിക്കുന്നതായി തോന്നുന്നു. ഈ പദപ്രയോഗങ്ങളുടെ അർത്ഥം എന്താണ്?

- i. ‘കർത്താവിന്റെ ശരീരവും രക്തവും സംബന്ധിച്ച കുറ്റക്കാരനാകുക’
- ii. ‘കർത്താവിന്റെ ശരീരത്തെ വിവേചിച്ചറിയുക’”

നിങ്ങൾ ഇതിന് എങ്ങനെ മറുപടി നൽകും?

ഉത്തരം

1. “കർത്താവിന്റെ ശരീരവും രക്തവും സംബന്ധിച്ച കുറ്റക്കാരൻ ആകുക”

ഒരു അടിസ്ഥാന ധാർമ്മിക തത്വത്തിൽനിന്നു നമുക്കു ചിന്തിച്ചു തുടങ്ങാം: ദൈവിക കല്പനയുടെ ലംഘനമാണ് ഒരുവനെ കുറ്റക്കാരനാക്കുന്നത്. ഈ വേദഭാഗത്തിൽ ആ കല്പന വ്യക്തമാണ്. “മനുഷ്യൻ തന്നെത്താൻ ശോധന ചെയ്യണം” എന്നതാണ് ആ കല്പന. ‘കർത്താവിന്റെ ശരീരത്തെ വിവേചിച്ചറിയുക’ എന്ന പ്രക്രിയയാലാണ് ആ കല്പന നാം പാലിക്കുന്നതെന്ന്

പൗലൊസ് വിശദീകരിക്കുന്നു.

അതുകൊണ്ട്, ഈ രീതിയിൽ വിവേചിക്കാതെ അപ്പവും പാനപാത്രവും സ്വീകരിക്കുന്നവൻ കുറ്റക്കാരനായി നിലകൊള്ളുന്നു. എന്തിന്റെ കുറ്റക്കാരൻ? പൗലൊസിന്റെ വാക്കുകൾ ശ്രദ്ധേയമാണ്:

“കർത്താവിന്റെ ശരീരവും രക്തവും സംബന്ധിച്ച കുറ്റക്കാരൻ.” ഇത് കേവലം ആചാരത്തിലെ ഒരു പിഴവല്ല; ഇത് ഉടമ്പടി ലംഘനവും ശിക്ഷ നൽകത്തക്ക ധാർമ്മിക കുറ്റവുമാണ്. ക്രിസ്തുവിന്റെ പരമയാഗത്തിന്റെ ചിഹ്നങ്ങളുടെ ദൈവിക പ്രാധാന്യം തിരിച്ചറിയാതെ അവയെ കൈകാര്യം ചെയ്യുന്നത് ക്രിസ്തുവിനെ ക്രൂശിച്ചവരുടെ അതേ നിരയിൽ നിൽക്കുന്നതിനു തുല്യമാണ്.

റോമൻ പടയാളികളെക്കുറിച്ച് ചിന്തിക്കുക. യേശുവിനെ കുരിശിൽ തറച്ചപ്പോൾ അവർ അജ്ഞതയോടെയാണ് പ്രവർത്തിച്ചത്. എന്നാൽ വസ്തുനിഷ്ഠമായി നോക്കിയാൽ അവർ ചെയ്തത് ഹീനമായ അനീതിയായിരുന്നു. അവർ നിഷ്കളങ്കരക്തം ചൊരിഞ്ഞു. ക്രിസ്തു തങ്ങൾക്കുവേണ്ടിയും തങ്ങൾക്കു പകരമായും മരിക്കുകയാണെന്ന് അവർ തിരിച്ചറിഞ്ഞില്ല. യഥാർത്ഥത്തിൽ അവർ ‘കർത്താവിന്റെ ശരീരത്തെയും രക്തത്തെയും അശുദ്ധമാക്കുകയും അതിനെതിരെ പാപം ചെയ്യുകയും’ ആയിരുന്നു. അതുകൊണ്ട്, “കൊല ചെയ്യരുത്” എന്ന ദൈവകല്പന ലംഘിച്ചതിന് ഓരോ പടയാളിയും മരണശിക്ഷ അർഹിച്ചിരുന്നു.

സമാനമായ രീതിയിൽ, കർത്താവിന്റെ ശരീരത്തെ വിവേചിച്ചറിയാതെ മേശയിൽ പങ്കുചേരുന്ന അയോഗ്യനായ വ്യക്തി കർത്താവിന്റെ ശരീരത്തെ കളങ്കപ്പെടുത്തിയ അഥവാ നിന്ദിച്ച റോമൻ പടയാളിക്കു തുല്യനാണ്. ക്രിസ്തുവിന്റെ പ്രായശ്ചിത്ത മരണത്തിന്റെ പ്രാധാന്യം അയാൾ അംഗീകരിക്കുന്നില്ല. അങ്ങനെ ചെയ്യുമ്പോൾ അയാൾ വിശ്വാസത്തോടല്ല മറിച്ച് അവഗണനയോടാണ് തിരുമേശയിൽ പങ്കുചേരുന്നത്. ഫലമോ? താൻ ലാഘവത്തോടെ കൈകാര്യം ചെയ്യുന്ന ആ ശരീരത്തിനും രക്തത്തിനും യഥാർത്ഥത്തിൽ അയാൾ ഉത്തരവാദിയായിത്തീരുന്നു. ആ റോമൻ പടയാളിയെപ്പോലെ അയോഗ്യമായി പങ്കെടുക്കുന്നവനും സ്വർഗ്ഗീയ ന്യായാസനത്തിന് മുന്നിൽ ഒന്നാംകിട കൊലക്കുറ്റം ചുമത്തപ്പെട്ടു നിൽക്കുന്നു. അതുകൊണ്ടാണ് പൗലൊസ് ന്യായവിധിയെക്കുറിച്ച് സംസാരിക്കുന്നത്: അത്തരത്തിൽ മേശയിൽ പങ്കെടുക്കുന്നവർ ദൈവിക ശിക്ഷണത്തിന് വിധേയരാകുന്നു: ബലഹീനത, രോഗം, മരണം എന്നിവയോളം അത് എത്താം.

2. “കർത്താവിന്റെ ശരീരത്തെ വിവേചിച്ചറിയുക”

കർത്താവിന്റെ ശരീരത്തെ വിവേചിച്ചറിയുക എന്നാൽ അപ്പത്തിലും പാനപാത്രത്തിലും അർത്ഥമാക്കപ്പെട്ട യഥാർത്ഥ്യത്തെ ശരിയായി

മനസ്സിലാക്കുകയും സ്വീകരിക്കുകയും അതിനോടു പ്രതികരിക്കുകയും ചെയ്യുക എന്നതാണ്.

നമ്മുടെ കർത്താവ് അപ്പവും വീഞ്ഞും തന്റെ ശരീരത്തിന്റെയും രക്തത്തിന്റെയും ദൃശ്യ ചിഹ്നങ്ങളാക്കി, തന്റെ സ്ഥാപന വാക്കുകളിലൂടെ അവയ്ക്ക് അർത്ഥം കൽപ്പിച്ചു. ഈ അടയാളങ്ങൾ വെറും ശൂന്യമായ പ്രതീകങ്ങളല്ല; ആത്മീയ യാഥാർത്ഥ്യങ്ങൾ കൈമാറ്റം ചെയ്യപ്പെടുവാൻ ദൈവം നിശ്ചയിച്ച ചാലുകളാണവ. ചിഹ്നങ്ങളെയും അവയുടെ അർത്ഥത്തെയും വേർപെടുത്താൻ പാടില്ല. ദൃശ്യമായ ഈ വസ്തുക്കൾ ഒരു സ്വർഗ്ഗീയ യാഥാർത്ഥ്യത്തിന്റെ ഭൗമിക പ്രതീകങ്ങളാണ്. യാതൊരു വൈകല്യവുമില്ലാതെ നടത്തുന്ന തിരുവത്താഴം എന്ന അനുഷ്ഠാനത്തിൽ ഈ അടയാളങ്ങളുടെ അർത്ഥം പങ്കെടുക്കുന്നവനിൽ പേക്ക് ആത്മീയ തലത്തിലൂടെ എത്തുന്നു. അതുകൊണ്ട്, ഈ അത്താഴത്തിന്റെ കാതൽ കൂട്ടായ്മ അഥവാ സംസർഗ്ഗം (കൊയ്നോനിയ) ആണ്. പൗലൊസ് എഴുതുന്നത് ശ്രദ്ധിച്ചാലും:

“നാം അനുഗ്രഹിക്കുന്ന അനുഗ്രഹപാത്രം ക്രിസ്തുവിന്റെ രക്തത്തിന്റെ കൂട്ടായ്മ അല്ലയോ? നാം നറുക്കുന്ന അപ്പം ക്രിസ്തുവിന്റെ ശരീരത്തിന്റെ കൂട്ടായ്മ അല്ലയോ?” (1 കൊരി. 10:16)

ഈ സംസർഗ്ഗം സാക്ഷാത്കരിക്കുന്നത് പരിശുദ്ധാത്മാവാണ്. വിശ്വാസത്തിലൂടെ അത് സ്വീകരിക്കപ്പെടുന്നു. പരിശുദ്ധാത്മാവിന്റെ പ്രവർത്തനവും

പങ്കെടുക്കുന്നവന്റെ വിശ്വാസവും ഇല്ലാതെ ഈ തിരുക്കർമ്മം വെറും ശൂന്യമായ ഒരു ചടങ്ങായി അധഃപതിക്കുന്നു.

കർത്താവിന്റെ ശരീരത്തെ വിവേചിച്ചറിയുന്നതിൽ വേർപെടുത്താനാവാത്ത രണ്ടു കാര്യങ്ങൾ ഉൾപ്പെടുന്നു:

- i. ക്രിസ്തുവിന്റെ മനുഷ്യാവതാരം ചെയ്തതും ക്രൂശിക്കപ്പെട്ടതുമായ ശരീരം
- ii. ക്രിസ്തുവിന്റെ ഉയിർത്തെഴുന്നേറ്റ ശരീരം— അവിടുത്തെ സഭ.

തിരുവത്താഴത്തിൽ പങ്കെടുക്കുന്നവനു കർത്താവിന്റെ ശരീരത്തിന്റെ ഈ രണ്ടു വശങ്ങളോടും ബന്ധമുണ്ട്. അതുകൊണ്ട്, ഈ രണ്ടു വശങ്ങളെയും അയാൾ തിരിച്ചറിയുകയും അംഗീകരിക്കുകയും അവയോടു തന്നെത്തന്നെ താദാത്മ്യപ്പെടുത്തുകയും വേണം. അപ്പോൾ മാത്രമേ സ്വയം ശോധന എന്ന കർത്തവ്യം പൂർത്തിയാകൂ

- i. ക്രിസ്തുവിന്റെ മനുഷ്യാവതാരം ചെയ്തതും ക്രൂശിക്കപ്പെട്ടതുമായ ശരീരം

ക്രിസ്തു ആരാണെന്നും അവിടുന്ന് എന്താണ് സാധ്യമാക്കിയതെന്നും പങ്കെടുക്കുന്നവൻ തിരിച്ചറിയണം. യേശുക്രിസ്തു ദൈവപുത്രനാണ്. പരിശുദ്ധാത്മാവിന്റെ ശക്തിയാൽ കന്യകയായ മറിയമയുടെ ഗർഭത്തിൽ യഥാർത്ഥ മനുഷ്യപ്രകൃതി സ്വീകരിച്ചവൻ. തന്റെ ഐഹിക ജീവിതത്തിൽ

അവിടുന്ന് പാപരഹിതമായ മനുഷ്യപ്രകൃതിയുടെ ഉടമയായിരുന്നു. അതായത് അവിടുന്ന് പൂർണ്ണമായി മനുഷ്യനായിരിക്കെ പാപമില്ലാത്തവനായിരുന്നു.

ദൈവത്തിന്റെ ന്യായപ്രമാണം അനുസരിച്ച് പാപം മരണശിക്ഷ അർഹിക്കുന്നു: “പാപം ചെയ്യുന്ന ദേഹി മരിക്കും” (യെഹ. 18:20); “പാപത്തിന്റെ ശമ്പളം മരണമത്രേ” (റോമർ 6:23). പാപികൾക്ക് അർഹമായ ശിക്ഷ ക്രിസ്തു തന്റെ ശരീരത്തിൽ വഹിച്ചു. അവിടുന്ന് നമുക്കുവേണ്ടി, നമുക്കു പകരമായി മരിച്ചു. വിശുദ്ധ തിരുവെഴുത്ത് ഈ സത്യം സാക്ഷ്യപ്പെടുത്തുന്നു.

“ദൈവം സ്വന്തം പുത്രനെ പാപപങ്കിലമായ മനുഷ്യശരീരത്തിന്റെ സാദൃശ്യത്തിൽ അയച്ചിട്ട് പുത്രന്റെ ശരീരത്തിന്മേൽ നമ്മുടെ പാപത്തിനു ശിക്ഷ വിധിച്ചു പരിഹാരം വരുത്തി. അങ്ങനെ മനുഷ്യന്റെ പാപപ്രവണത നിമിത്തം ബലഹീനമായിരുന്ന ന്യായപ്രമാണത്തിന് അസാധ്യമായിരുന്ന പാപപരിഹാരം ദൈവം സാധ്യമാക്കി. പാപപ്രവണതയെ അല്ല, മറിച്ച്, ദൈവത്തിന്റെ ആത്മാവിനെ അനുസരിച്ചു ജീവിക്കുന്ന നമ്മിൽ ന്യായപ്രമാണം അനുശാസിക്കുന്ന നീതി പൂർത്തീകരിക്കപ്പെടേണ്ടതിനാണ് ഇതു ചെയ്തത്.” (റോമർ 8:3-4 സമകാലിക വിവർത്തനം).

അതുകൊണ്ട്, അവിടുത്തെ ശരീരത്തെ വിവേചിച്ചറിയുമ്പോൾ നാം ഇവ അംഗീകരിക്കുന്നു:

- നമ്മുടെ കുറ്റം അവിടുത്തെമേൽ ചുമത്തപ്പെട്ടു എന്നും
- നാം അനുഭവിക്കേണ്ടിയിരുന്ന ന്യായപ്രമാണത്തിന്റെ നീതിയുക്തമായ ശിക്ഷ അവിടുത്തെ മരണം നിറവേറ്റി എന്നും
- അവിടുത്തെ കഷ്ടാനുഭവവും മരണവും നമുക്കുവേണ്ടിയായിരുന്നു എന്നും.

അതുകൊണ്ട്, അപ്പം നറുക്കി പാനപാത്രം പങ്കിടുമ്പോൾ പങ്കെടുക്കുന്നവൻ തന്റെ പാപം ക്രിസ്തുവിന്റെ ശരീരത്തിൽ ന്യായം വിധിക്കപ്പെട്ടു എന്നു തിരിച്ചറിഞ്ഞുകൊണ്ട് ബോധപൂർവ്വം ക്രിസ്തുവിന്റെ മരണത്തോടു തന്നെത്തന്നെ താദാത്മ്യപ്പെടുത്തണം. വിശ്വാസത്തോടു കൂടിയ ബോധപൂർവ്വകമായ ഈ അംഗീകാരമാണ് യഥാർത്ഥ 'വിവേചനം.'

ii. ക്രിസ്തുവിന്റെ പുനരുദ്ധാന ശരീരം: അവിടുത്തെ സഭ

'ശരീരത്തെ വിവേചിക്കുക' എന്നതിന്റെ രണ്ടാമത്തെ വശം ക്രിസ്തുവിന്റെ സഭാ ശരീരത്തെക്കുറിച്ചാണ്. ഉയിർത്തെഴുന്നേറ്റ ക്രിസ്തു തന്റെ ജനത്തിൽനിന്ന് വേറിട്ടു നിൽക്കുന്നവനല്ല; അവിടുന്ന് അവരോട് ഏകീകരണപ്പെട്ടിരിക്കുന്നു. അവിടുന്ന് ശിരസ്സാണ്, സഭ അവിടുത്തെ ശരീരമാണ്. എല്ലാ വിശ്വാസികളും ഈ ഏക ജീവനുള്ള ശരീരത്തിന്റെ അവയവങ്ങളാണ്.

ഈ ഏകത്വത്തെയാണ് ഒരേ അപ്പം അർത്ഥമാക്കുന്നത്: “അപ്പം ഒന്ന് ആകുകൊണ്ടു പലരായനാം ഒരു ശരീരം ആകുന്നു.” അതുകൊണ്ട്, ശരിയായി പങ്കുചേരുക എന്നാൽ ക്രിസ്തുവിന്റെ ബലിമരണം മാത്രമല്ല, അവിടുത്തെ ജനത്തോടുള്ള തന്റെ ഏകീകരണം തിരിച്ചറിയുക എന്നതാണ്.

അതുകൊണ്ടാണ് ഈ അനുഷ്ഠാനത്തിൽ ഒരേ ഒരു അപ്പം മാത്രം നറുക്കണം എന്ന ആവശ്യകത ഉള്ളത്. അപ്പത്തിന്റെ ഒരു ചെറിയ കഷണം മുഴുവൻ അപ്പത്തിന്റെയും ഒരു ഭാഗമാണ് എന്നു കാണിക്കുന്നു. ആ ഏക സമ്പൂർണ്ണ ശരീരത്തിന്റെ ഭാഗമാണ് താൻ എന്ന് പങ്കെടുക്കുന്നവൻ തന്നെത്തന്നെ ഓർമ്മിപ്പിക്കണം അതുകൊണ്ടാണ് സഹവിശ്വാസികളെല്ലാവരോടും സമാധാനത്തിലും ഐക്യത്തിലും ജീവിക്കണം എന്ന നിബന്ധന. പങ്കെടുക്കുന്ന വ്യക്തി അസൂയയിലും കലഹത്തിലും ഭിന്നിപ്പിലും മറ്റു വിശ്വാസികളോട് വഴക്കിലും ആയിരിക്കുമ്പോൾ ആ ഏകത്വം തകരുന്നു. അത്തരം ഒരു വിശ്വാസി നമ്മുടെ കർത്താവ് ഈ അനുഷ്ഠാനത്തിൽ ഉൾപ്പെടുത്തിയ പ്രതീകാത്മകതയെ തകർക്കുന്നു. ദൈവം നിശ്ചയിച്ച അടയാളങ്ങളെയും അവയുടെ പ്രതീകാത്മകതയെയും തകർത്താൽ ദൈവം അത് ഗൗരവപൂർവ്വം കണക്കിലെടുക്കുന്നു.

വിശുദ്ധ തിരുവെഴുത്തുകൾ ഈ സത്യം വെളിപ്പെടുത്തുന്നു. മോശെയ്ക്കു ലഭിച്ച ശിക്ഷ

(സംഖ്യാ. 20:7-12), നാദാബിനും അബീഹൂവിനും ലഭിച്ച ശിക്ഷ (ലേവ്യ. 10:1-3) എന്നിവ നമ്മുടെ മുന്നിലുള്ള മികച്ച ഉദാഹരണങ്ങളാണ്.

അതുകൊണ്ട്, അനുരഞ്ജനത്തിനു തയ്യാറാകാതെ അത്താഴത്തിൽ പങ്കുചേരുന്നവൻ അതിന്റെ അർത്ഥത്തിനു വിരുദ്ധമായി പ്രവർത്തിക്കുന്നു.

ക്രിസ്തുവിന്റെ ശരീരത്തിന്റെ ഐക്യത്തിനു വിരുദ്ധമായ രീതിയിൽ അത്താഴത്തിൽ പങ്കുചേരുന്നതിനെക്കാൾ നല്ലത് അതിൽനിന്നു വിട്ടുനിൽക്കുന്നതാണ്.

ചോദ്യം 7

ചോദ്യം

നിങ്ങൾ നഗരത്തിലെ അറിയപ്പെടുന്ന ഒരു സഭയിലെ പാസ്റ്ററാണെന്ന് കരുതുക. ഒരു യുവാവ് നിങ്ങളെ സമീപിച്ച് ഇപ്രകാരം ചോദിക്കുന്നു:

“പാസ്റ്ററേ, തിരുവത്താഴം സ്ഥാപിച്ചപ്പോൾ, പാനപാത്രത്തിനുവേണ്ടി സ്തോത്രം ചൊല്ലിയ ശേഷം, നമ്മുടെ കർത്താവായ യേശു ഇപ്രകാരം പറഞ്ഞു: ‘എല്ലാവരും ഇതിൽനിന്നു കുടിപ്പിൻ. ഇത് അനേകർക്കുവേണ്ടി പാപമോചനത്തിനായി ചൊരിയുന്ന പുതിയനിയമത്തിനുള്ള എന്റെ രക്തം’ (മത്തായി 26:27-28).

‘ഇത് അനേകർക്കുവേണ്ടി പാപമോചനത്തിനായി ചൊരിയുന്ന പുതിയനിയമത്തിനുള്ള എന്റെ രക്തം’ എന്നു യേശു പറഞ്ഞപ്പോൾ എന്താണ് ഉദ്ദേശിച്ചത്?”

ഇത് അങ്ങ് എങ്ങനെ വിശദീകരിക്കും?

ഉത്തരം

നിങ്ങളുടെ ചോദ്യത്തിലേക്ക് നേരിട്ട് കടക്കുന്നതിനു മുമ്പ് പ്രധാനപ്പെട്ട ഒരു സംഗതി: യേശു ആദ്യം പറഞ്ഞത് ശ്രദ്ധിക്കുക. “എല്ലാവരും ഇതിൽനിന്ന് കുടിപ്പിൻ.” ഇത് യാദൃച്ഛികമായി പറഞ്ഞതല്ല.

നിങ്ങൾക്ക് അറിയാവുന്നതുപോലെ, പഴയ നിയമത്തിലെ പെസഹാ പെരുന്നാൾ ആചരിക്കുമ്പോഴാണ് നമ്മുടെ കർത്താവ് തിരുവത്താഴം സ്ഥാപിച്ചത്. യേശുവിന്റെ കാലത്ത് നിലനിന്നിരുന്ന യഹൂദ പാരമ്പര്യമനുസരിച്ച് വിരുന്നിൽ പങ്കെടുക്കുന്ന ഓരോ വ്യക്തിയുടെയും മുന്നിൽ നാല് പാനപാത്രങ്ങളിൽ വീഞ്ഞ് വെക്കുമായിരുന്നു. ഈ തിരുക്കർമ്മത്തിന്റെ വ്യത്യസ്ത ഘട്ടങ്ങളിൽ ഓരോ പാനപാത്രവും ആചാരപരമായി കുടിക്കണം. എന്നാൽ, തങ്ങളുടെ മുന്നിലുള്ള പാനപാത്രത്തിൽനിന്ന് കുടിക്കാൻ യേശു അവരോട് നിർദ്ദേശിച്ചില്ല. പകരം, താൻ ദൈവത്തിന് സ്തോത്രം ചൊല്ലി വാഴ്ത്തിയ അഥവാ വിശുദ്ധീകരിക്കപ്പെട്ട അതേ പാനപാത്രത്തിൽനിന്ന് (അതായത്, അതേ വീഞ്ഞിൽനിന്ന്) തന്നെ കുടിക്കാൻ അവിടുന്ന് അവരോട് നിർദ്ദേശിച്ചു.

‘വിശുദ്ധീകരിക്കുക’ എന്ന വാക്കിന്റെ അർത്ഥം സാധാരണമായതിനെ ഒരു വിശുദ്ധ ഉപയോഗത്തിനായി വേർതിരിക്കുകയോ നീക്കിവെക്കുകയോ ചെയ്യുക എന്നാണ്. ഇതിന് എന്ത് പ്രസക്തിയാണുള്ളത്? ഇത് ദൈവശാസ്ത്രപരമായി വളരെ പ്രധാന

പ്പെട്ടതാണ്. വാഴ്ത്തപ്പെട്ടവർ വീഞ്ഞിൽ നിന്ന് കുടിക്കുന്നത് തിരുവത്താഴം എന്ന തിരുക്കർമ്മത്തെ വികൃതമാക്കുന്നു. എങ്ങനെ? പ്രാർത്ഥനയാലും സ്തോത്രത്താലും അപ്പവും വീഞ്ഞും വിശുദ്ധീകരിക്കപ്പെട്ടിട്ടില്ലെങ്കിൽ അവ സാധാരണ വസ്തുക്കളായി തുടരും. വിശുദ്ധമല്ലാത്തവസ്തുക്കൾ ഉപയോഗിക്കുമ്പോൾ ഈ തിരുക്കർമ്മം വികൃതമാകുന്നു; നിങ്ങൾ അപ്രകാരം കഴിക്കുന്നത് തിരുവത്താഴമായിരിക്കില്ല. അതുകൊണ്ട്, അപ്പവീഞ്ഞുകളെ വിശുദ്ധീകരിക്കുന്നത് തിരുവത്താഴം നടത്തുന്നതിലെ അനിവാര്യമായ ഒരു ഘട്ടമാണ്.

ഇനി, നിങ്ങളുടെ പ്രധാന ചോദ്യത്തിലേക്ക് വരാം.

‘സ്ഥാപന വാക്കുകൾ’ എന്ന് പലപ്പോഴും വിളിക്കപ്പെടുന്ന യേശുവിന്റെ വാക്കുകൾ, അവിടുന്ന് ചൊരിഞ്ഞ രക്തത്തിന്റെ ഇരട്ട പ്രാധാന്യം വെളിപ്പെടുത്തുന്നു:

1. **പ്രായശ്ചിത്തം:** അവിടുത്തെ രക്തം “പാപമോചനത്തിനായി” ചൊരിയപ്പെടുന്നു. ഇത് പ്രായശ്ചിത്തത്തെക്കുറിച്ചാണ് പറയുന്നത്. തന്റെ ബലിയായ മരണത്തിലൂടെ, യേശു പാപത്തിന്റെ ശിക്ഷ വഹിക്കുന്നു; ദൈവത്തിന്റെ നീതിയുക്തമായ നിബന്ധനങ്ങൾ നിറവേറ്റുന്നു; തന്നിൽ വിശ്വസിക്കുന്ന പാപികൾക്ക് പാപമോചനം ഉറപ്പാക്കുന്നു.

2. **പുതിയ ഉടമ്പടി:** അവിടുത്തെ രക്തം ചിന്തപ്പെട്ടതുമൂലം പുതിയനിയമം (പുതിയ ഉടമ്പടി)

സ്ഥാപിക്കപ്പെട്ടു. തിരുവെഴുത്തുകളിൽ ഉടമ്പടികൾ ഉറപ്പിച്ചിരുന്നത് രക്തചൊരിച്ചിലിലൂടെയായിരുന്നു. ഉടമ്പടി എന്ന എബ്രായ ആശയത്തിന് (ബെരീത്ത്) “മുറിക്കുക” എന്ന അർത്ഥമുണ്ട്. ഇത് ബലിയായി രക്തം ചൊരിയുന്നതിലേക്ക് വിരൽ ചൂണ്ടുന്നു. അബ്രാഹാമു ഉടമ്പടിയും മോശൈക ഉടമ്പടിയും മൃഗങ്ങളുടെ രക്തത്തിലൂടെയാണ് സ്ഥാപിക്കപ്പെട്ടത്. എന്നാൽ, പുതിയനിയമം സ്ഥാപിക്കപ്പെട്ടത് ക്രിസ്തുവിന്റെ തന്നെ രക്തത്തിലൂടെയാണ്.

ഈ ഉടമ്പടിയിൽ പിതാവായ ദൈവം തന്റെ ജനത്തിന്റെ പ്രതിനിധിയായി നിൽക്കുന്ന യേശു ക്രിസ്തുവുമായി ഒരു ഉടമ്പടി ബന്ധത്തിൽ പ്രവേശിച്ചു. പാപരഹിതനായ മധ്യസ്ഥനെന്ന നിലയിൽ ക്രിസ്തു തന്റേതായ എല്ലാവരെയും – മുൻകാലത്തും ഇപ്പോഴും ദാവിയിലുമുള്ളവരെ – പ്രതിനിധീകരിക്കുന്നു. അങ്ങനെ, ക്രിസ്തുവുമായുള്ള ഐക്യത്തിലൂടെ സഭ ഈ ഉടമ്പടിയുടെ ഗുണഭോക്താവായിത്തീരുന്നു.

ഈ തത്വത്തിന്റെ ഒരു ദൃഷ്ടാന്തം ദാവീദിനും യോനാഥാനും ഇടയിലുള്ള ഉടമ്പടിയിൽ (1 ശമുവേൽ 20:14-15) കാണാം. യോനാഥാന്റെ പിൻഗാമികൾ അന്ന് ജനിച്ചിട്ടില്ലായിരുന്നുവെങ്കിലും അവരെ ആ ഉടമ്പടിയിൽ ഉൾപ്പെടുത്തിയിരുന്നു. അതിന്റെ ഫലമായി, രാഷ്ട്രീയമായി ദാവീദിന്റെ ശത്രുവായിരുന്നിട്ടും മെഫീബോശെത്ത് ഉടമ്പടി അനുസരിച്ച് ദയ (ഹെസെദ്) – ഉടമ്പടി പ്രകാരമുള്ള

അചഞ്ചലമായ സ്നേഹം) പ്രാപിച്ചു. സമാനമായ രീതിയിൽ, എന്നാൽ അതിലും വളരെ വലിയ അളവിൽ, ഉടമ്പടിയുടെ തലവനായ ക്രിസ്തുവിലൂടെ വിശ്വാസികളെ പുതിയ നിയമത്തിൽ ഉൾപ്പെടുത്തുന്നു.

തിരുവത്താഴത്തിലേക്ക് തിരികെ വരാം. ഈ ഉടമ്പടി സ്ഥാപിക്കാൻ ചൊരിഞ്ഞ ക്രിസ്തുവിന്റെ രക്തത്തെയാണ് പാനപാത്രം പ്രതിനിധാനം ചെയ്യുന്നത്. ഈ വാക്കുകൾ പറഞ്ഞപ്പോൾ യേശു ക്രൂശിക്കപ്പെട്ടിരുന്നില്ല എങ്കിലും, പിറ്റേ ദിവസം താൻ നിവർത്തിക്കാൻ പോകുന്ന കാര്യങ്ങൾ അവിടുന്ന് പ്രവചനാത്മകമായി പ്രഖ്യാപിക്കുകയായിരുന്നു. ഈ ഉടമ്പടി ആ മാളികമുറിയിൽവെച്ച് പ്രഖ്യാപിക്കുകയും കുരിശിലെ തന്റെ മരണത്താൽ ഉറപ്പിക്കുകയും ചെയ്തു.

ഈ മാതൃക പഴയനിയമവുമായി പൊരുത്തപ്പെടുന്നു. എബ്രായർ 9:18 നമ്മെ ഓർമ്മിപ്പിക്കുന്നതു പോലെ: “ആദ്യനിയമവും രക്തം കൂടാതെ പ്രതിഷ്ഠിച്ചതല്ല.” പുറപ്പാട് 24:5-8-ൽ മോശെ യാഗപീഠത്തിന്മേലും ജനത്തിന്മേലും രക്തം തളിച്ചുകൊണ്ട് ഇപ്രകാരം പ്രഖ്യാപിക്കുന്നു: “നിയമത്തിന്റെ രക്തം ഇതാ.” യേശു ഈ ഭാഷ ബോധപൂർവ്വം പ്രതിധ്വനിപ്പിക്കുകയാണ് ചെയ്യുന്നത്. ഇത് യേശുവിനെ ശ്രേഷ്ഠമേറിയ ഒരു ഉടമ്പടിയുടെ ബലിവസ്തുവായും അതിന്റെ മധ്യസ്ഥനായും എടുത്തുകാണിക്കുന്നു.

കൂടാതെ, പഴയനിയമത്തിലെ യാഗവ്യവസ്ഥ

കൾ ക്രിസ്തുവിന്റെ രക്ഷാകര പ്രവൃത്തിയുടെ പൂർണ്ണത മനസ്സിലാക്കാൻ നമ്മെ സഹായിക്കുന്നു:

- ഹോമയാഗം: ദൈവിക ന്യായവിധി വഹിക്കുന്നതിനെ (പകരമുള്ള പ്രായശ്ചിത്തത്തെ) കുറിക്കുന്നു.
- സമാധാനയാഗം: ദൈവവുമായുള്ള അനുരഞ്ജനത്തെയും പുനഃസ്ഥാപിക്കപ്പെട്ട കൂട്ടായ്മയെയും കുറിക്കുന്നു; പലപ്പോഴും ഒരുമിച്ചിരുന്ന് ഭക്ഷിക്കുന്നതിലൂടെയാണ് ഇത് പ്രകടിപ്പിക്കപ്പെട്ടിരുന്നത്.

പുതിയനിയമത്തിൽ ഈ യാഥാർത്ഥ്യങ്ങളെല്ലാം ഒരൊറ്റ വൃക്തിയിൽ, അതായത് യേശുക്രിസ്തുവിൽ ഒന്നിക്കുന്നു. അവിടുന്ന് ബലിവസ്തുവും മഹാപുരോഹിതനാണ്. എബ്രായർ 9:11-14 പഠിപ്പിക്കുന്നതുപോലെ, അവിടുന്ന് സ്വന്തം രക്തം വഹിച്ചുകൊണ്ട് സ്വർഗ്ഗീയ വിശുദ്ധമന്ദിരത്തിൽ പ്രവേശിച്ച് നിത്യമായ വീണ്ടെടുപ്പ് സാധിപ്പിച്ചു.

അതുകൊണ്ട്, വിശ്വാസികൾ തിരുവത്താഴത്തിൽ പങ്കുചേരുമ്പോൾ പുതിയനിയമത്തിന്റെ ഒരു അടയാളവും മുദ്രയുമായി ഈ പാനപാത്രം നിലകൊള്ളുന്നു. പുതിയനിയമത്തിന്റെ എല്ലാ അനുഗ്രഹങ്ങളും (അതായത് വാഗ്ദാനങ്ങളും) ഉടമ്പടിയുടെ ഗുണഭോക്താക്കളായ പങ്കാളികൾക്ക് നിറവേറും എന്ന് ഇത് ദൃശ്യരൂപത്തിൽ ഉറപ്പുനൽകുന്നു.

യേശുവിന്റെ ചൊരിയപ്പെട്ട രക്തത്തെ കുറിക്കുന്ന വീഞ്ഞിന്റെ പാനപാത്രം, തിരുവത്താഴ

ത്തിൽ പങ്കെടുക്കുന്നവർക്ക് ദൈവവുമായുള്ള നിരപ്പിന്റെ ഉറപ്പുനൽകുന്നു. കാരണം, യേശുവിന്റെ ചൊരിയപ്പെട്ട രക്തമാണ് കോപിഷ്ടനായ ദൈവത്തെ പ്രായശ്ചിത്തത്തിലൂടെ ശാന്തനാക്കുന്നതും തിരുമേശയിൽ പങ്കെടുക്കുന്നവനെ ത്രിയേക ദൈവവുമായി ഒന്നിപ്പിക്കുന്നതും. എപ്രകാരം?

ഹോമയാഗമായും സമാധാനയാഗമായും അർപ്പിക്കപ്പെട്ട മൃഗങ്ങളുടെ രക്തത്തിലൂടെയാണ് പഴയനിയമം സ്ഥാപിതമായത്. ഹോമയാഗത്തിന്റെ ബലിമൃഗമാണ് അർപ്പിക്കുന്നവന്റെ പാപത്തിന്റെ ശിക്ഷ ഏറ്റെടുക്കുന്നത്. കളങ്കമില്ലാത്ത ആ മൃഗത്തിൽ അർപ്പിക്കുന്നവന്റെ പാപക്കുറ്റം ശിക്ഷിക്കപ്പെട്ടു കഴിഞ്ഞാൽ, ദൈവത്തിന്റെ ശിക്ഷയിൽ നിന്ന് യാഗം അർപ്പിക്കുന്നവൻ രക്ഷിക്കപ്പെടുന്നു. അങ്ങനെ, ദൈവത്തിന്റെ നീതി നിവർത്തിക്കപ്പെടുന്നു. എന്നാൽ, പാപി ദൈവത്തോടുകൂടെ നടക്കണമെങ്കിൽ അയാൾ ദൈവവുമായി അനുരഞ്ജനം നേടണം. അവിടെയാണ് സമാധാനയാഗത്തിന്റെ പ്രാധാന്യം കടന്നുവരുന്നത്. സമാധാനയാഗം 'സ്തോത്രയാഗം' എന്നും അറിയപ്പെടുന്നു. യഹോവയും യാഗം അർപ്പിക്കുന്നവനും ഒരു പന്തിഭോജന കൂട്ടായ്മപോലെ അർപ്പണം പങ്കിടുന്ന ഏക യാഗം സമാധാനയാഗമാണ്. നാം ഇപ്രകാരം വായിക്കുന്നു:

“യഹോവയ്ക്ക് അർപ്പിക്കുന്ന സമാധാനയാഗത്തിന്റെ പ്രമാണമാവിത്: അതിനെ

സ്തോത്രമായി അർപ്പിക്കുന്നു എങ്കിൽ അവൻ സ്തോത്രയാഗത്തോടുകൂടെ എണ്ണ ചേർത്ത പുളിപ്പില്ലാത്ത ദോശകളും എണ്ണ പുരട്ടിയ പുളിപ്പില്ലാത്ത വടകളും എണ്ണ ചേർത്തു കുതിർത്ത നേരിയ മാവുകൊണ്ടുണ്ടാക്കിയ ദോശകളും അർപ്പിക്കേണം. സ്തോത്രമായുള്ള സമാധാനയാഗത്തോടുകൂടെ പുളിച്ച മാവുകൊണ്ടുള്ള ദോശകളും ഭോജനയാഗമായി അർപ്പിക്കേണം. ആ എല്ലാ വഴിപാടിലും അതതു വകയിൽനിന്ന് ഓരോന്ന് യഹോവയ്ക്ക് നീരാജനാർപ്പണമായിട്ട് അർപ്പിക്കേണം; അത് സമാധാനയാഗത്തിന്റെ രക്തം തളിക്കുന്ന പുരോഹിതന് ഇരിക്കേണം. എന്നാൽ സ്തോത്രമായുള്ള സമാധാനയാഗത്തിന്റെ മാംസം, അർപ്പിക്കുന്ന ദിവസത്തിൽതന്നെ തിന്നേണം; അതിൽ ഒട്ടും പ്രഭാതംവരെ ശേഷിപ്പിക്കരുത്." (ലേവ്യ. 7:11-15).

സമാധാനയാഗത്തിന്റെ രക്തം തളിക്കുന്ന പുരോഹിതൻ യഹോവയെ പ്രതിനിധാനം ചെയ്യുന്നു. പുതിയനിയമത്തിൽ തിരുവത്താഴം എന്ന തിരുക്കർമ്മം ഒരു സ്തോത്രയാഗമാണ്. അതുകൊണ്ടാണ് ഇതിന് 'യൂഖരിസ്റ്റ്' (eucharist) എന്ന പേരുവന്നത്. 'യൂഖരിസ്റ്റ്' എന്ന പദം ഗ്രീക്ക് വാക്കാകുന്ന യൂഖരിസ്റ്റിയ എന്നതിൽനിന്നു വന്നതാണ്; അതിന്റെ അർത്ഥം സ്തോത്രം (നന്ദി) എന്നാണ്.

പുതിയനിയമത്തിലെ ഹോമയാഗവും സമാധാന
യാഗവും ഈ യാഗങ്ങൾ അർപ്പിച്ച പുരോഹിതനും
— ഇവയെല്ലാം ഒരൊറ്റ വ്യക്തിയാണ്. ആ വ്യക്തി
നമ്മുടെ കർത്താവായ യേശുക്രിസ്തുവാണ്.
അവിടുന്ന് യാഗത്തിന്റെ ബലിമുഗവും മൽക്കീസേ
ദെക്കിന്റെ ക്രമപ്രകാരമുള്ള മഹാപുരോഹിതനാ
ണ്; നിത്യാത്മാവിൽ തന്റെ സ്വന്ത രക്തം
ചൊരിഞ്ഞ് ദൈവത്തിന്റെ കൃപാസനത്തിന്മേൽ
തളിച്ചവൻ. വിശുദ്ധ തിരുവെഴുത്ത് ഈ സത്യം
സാക്ഷ്യപ്പെടുത്തുന്നു:

“ക്രിസ്തുവോ വരുവാനുള്ള നന്മകളുടെ മഹാപു
രോഹിതനായി വന്നിട്ട് കൈപ്പണിയല്ലാത്ത
തായി എന്നുവെച്ചാൽ ഈ സൃഷ്ടിയിൽ ഉൾപ്പെടാ
ത്തതായി വലിപ്പവും തികവുമേറിയ ഒരു കൂടാര
ത്തിൽക്കൂടി ആട്ടുകൊറ്റന്മാരുടെയും പശുക്കിടാ
ക്കളുടെയും രക്തത്താലല്ല സ്വന്തരക്തത്താൽ
തന്നെ ഒരിക്കലായിട്ടു വിശുദ്ധമന്ദിരത്തിൽ
പ്രവേശിച്ച് എന്നേക്കുമുള്ളൊരു വീണ്ടെടുപ്പു
സാധിപ്പിച്ചു ആട്ടുകൊറ്റന്മാരുടെയും കാളകളു
ടെയും രക്തവും മലിനപ്പെട്ടവരുടെമേൽ
തളിക്കുന്ന പശു ഭസ്മവും ജഡികശുദ്ധി വരുത്തുന്നു
എങ്കിൽ നിത്യാത്മാവിനാൽ ദൈവത്തിനു
തന്നെത്താൻ നിഷ്കളങ്കനായി അർപ്പിച്ച ക്രിസ്തു
വിന്റെ രക്തം ജീവനുള്ള ദൈവത്തെ
ആരാധിപ്പാൻ നിങ്ങളുടെ മനസ്സാക്ഷിയെ
നിർജീവപ്രവൃത്തികളെ പോക്കി എത്ര അധികം

ശുദ്ധീകരിക്കും?” (എബ്രായർ 9:11-14).

തിരുവത്താഴം സ്ഥാപിച്ചശേഷം മാളികമുറിയിൽ ശിഷ്യന്മാരോട് യേശു നടത്തിയ സംഭാഷണത്തിലേക്കും ഞാൻ നിങ്ങളുടെ ശ്രദ്ധ ക്ഷണിക്കട്ടെ.

യോഹന്നാന്റെ സുവിശേഷം പതിനാലാം അധ്യായത്തിൽ മാളികമുറിയിൽ നടന്ന ഈ സംഭാഷണത്തിന്റെ വിവരണമുണ്ട്. യേശു പറഞ്ഞു:

യേശു പറഞ്ഞു: “സമാധാനം ഞാൻ നിങ്ങൾക്കു തന്നെച്ചുപോകുന്നു; എന്റെ സമാധാനം ഞാൻ നിങ്ങൾക്കു തരുന്നു; ലോകം തരുന്നതുപോലെ അല്ല ഞാൻ നിങ്ങൾക്കു തരുന്നത്. നിങ്ങളുടെ ഹൃദയം കലങ്ങരുത്, ഭ്രമിക്കയും അരുത്.”

(യോഹ. 14:27).

യേശു ഏത് സമാധാനത്തെക്കുറിച്ചാണ് സംസാരിക്കുന്നത്? ഒരു പാപി ദൈവത്തോട് ശത്രുതയിലാണ്. ദൈവത്തിന്റെ ശത്രുവെന്ന നിലയിൽ, അയാൾക്ക് ദൈവകോപം മാത്രമേ പ്രതീക്ഷിക്കാൻ കഴിയൂ. ലോകത്തിലെ ജനങ്ങൾ ‘ശാലോം’ എന്നോ ‘നിങ്ങൾക്ക് സമാധാനമുണ്ടാകട്ടെ’ എന്നോ ‘അസ്സലാമു അലൈക്കും’

(നിങ്ങളുടെമേൽ സമാധാനം ഉണ്ടാകട്ടെ) എന്നോ പറഞ്ഞ് സമാധാനം നേരുന്നു. എന്നാൽ, ഈ ആശംസാവാക്കുകൾക്ക് കോപിഷ്ടനായ ദൈവവുമായി അവർക്ക് സമാധാനം നൽകാൻ കഴിയില്ല. ദൈവവുമായുള്ള സൗഹൃദം ഉറപ്പാക്കുന്ന സമാധാനത്തിന്റെ ഏക സ്രോതസ്സ് യേശുവാണ്.

അതുകൊണ്ടാണ് യേശു ഈ സമാധാനത്തെ
'എന്റെ സമാധാനം' എന്ന് വിളിച്ചത്.

പിറ്റേ ദിവസം താൻ ഒരു ഹോമയാഗവും
സമാധാനയാഗവും ആയിത്തീരും എന്ന് മുമ്പിൽ
കണ്ടുകൊണ്ടാണ് യേശു തന്റെ ശിഷ്യന്മാരോട് ഈ
വാക്കുകൾ പറഞ്ഞത്. തിരുവത്താഴം എന്ന ഈ
തിരുക്കർമ്മം പഴയനിയമത്തിലെ സമാധാനയാഗ
ത്തിന് സമാന്തരമായി നിൽക്കുന്നു. മഹാപുരോ
ഹിതനായ നമ്മുടെ കർത്താവായ യേശു പുളിപ്പി
ല്ലാത്ത അപ്പം കൈകളിലെടുത്ത് വാഴ്ത്തിയ
ശേഷം നറുക്കി ശിഷ്യന്മാർക്ക് കൊടുത്തുകൊണ്ട്
പറഞ്ഞു: “വാങ്ങി ഭക്ഷിപ്പിൻ; ഇത് എന്റെ ശരീരം.”
പിന്നെ പാനപാത്രമെടുത്ത്, സ്തോത്രം ചൊല്ലിയ
ശേഷം ശിഷ്യന്മാർക്ക് കൊടുത്തുകൊണ്ട് പറഞ്ഞു:
“എല്ലാവരും ഇതിൽനിന്ന് കുടിപ്പിൻ. ഇത് അനേക
ർക്കുവേണ്ടി പാപമോചനത്തിനായി ചൊരിയുന്ന
പുതിയ നിയമത്തിനുള്ള എന്റെ രക്തം.”

ദൈവത്തിന്റെ കൂഞ്ഞാടായ യേശുക്രിസ്തുവിലും
അവിടുന്ന് ചൊരിഞ്ഞ രക്തത്തിലും (അതായത്
അവിടുത്തെ രക്ഷാപ്രവൃത്തിയിലും) ഉള്ള വിശ്വാസ
ത്തിലൂടെയാണ് ഒരു പാപി പാപമോചനം പ്രാപി
ക്കുന്നത്. തിരുവത്താഴത്തിൽ പങ്കെടുക്കുന്നവൻ
യോഗ്യമായ രീതിയിൽ (അഥവാ കർത്താവിന്
യോഗ്യമായ വിധത്തിൽ) അപ്പം തിന്നുകയും പാന
പാത്രം കുടിക്കുകയും ചെയ്യുമ്പോൾ, അവിടുത്തെ
ശക്തിയുള്ള വചനത്താൽ (എബ്രായർ 1:3; സങ്കീ.

33:9) ഈ അടയാളങ്ങളുടെ പിന്നിലെ യാഥാർത്ഥ്യം പങ്കെടുക്കുന്നവനിലേക്ക് കൈമാറ്റം ചെയ്യപ്പെടുന്നു. പങ്കെടുക്കുന്നയാളുടെ വിശ്വാസത്തിന്റെ അടിസ്ഥാനത്തിൽ പരിശുദ്ധാത്മാവാണ് ഈ ആത്മീയ സംസർഗ്ഗം സാക്ഷാത്കരിക്കുന്നത്.

പാപയാഗം എന്നും അറിയപ്പെടുന്ന ഹോമയാഗമായിത്തീർന്നുകൊണ്ട് വരാനിരിക്കുന്ന ദൈവകോപത്തിൽനിന്ന് യേശു പാപികളെ രക്ഷിച്ചു. സമാധാനയാഗമായിത്തീർന്ന് ശത്രുത നീക്കിക്കൊണ്ട് യേശു പാപികളെ ദൈവവുമായി അനുരഞ്ജിപ്പിച്ചു.

അവസാനമായി, തിരുവത്താഴത്തിലൂടെ നാം ക്രിസ്തുവിനെ വീണ്ടും ബലി അർപ്പിക്കുകയല്ല; മറിച്ച്, അത് ദൈവകൃപ പ്രാപിക്കുവാനുള്ള ഒരു ചാലാണ്. ഒരിക്കലായി അവിടുന്ന് ബലിയായിത്തീർന്നതിലൂടെ ലഭ്യമാകുന്ന അനുഗ്രഹങ്ങൾ വിശ്വാസികളിലേക്ക് ആത്മീയമായി കൈമാറ്റം ചെയ്യപ്പെടുവാൻ ദൈവം നിശ്ചയിച്ച ഒരു തിരുക്കർമ്മമാണിത്. വിശ്വാസത്തോടെ സ്വീകരിക്കുമ്പോൾ പാപമോചനത്തിലും നീതീകരണത്തിലും ദൈവവുമായുള്ള കൂട്ടായ്മയിലുമുള്ള വിശ്വാസിയുടെ ഉറപ്പ് പരിശുദ്ധാത്മാവ് സ്ഥിരീകരിക്കുകയും ബലപ്പെടുത്തുകയും ചെയ്യുന്നു.

അതുകൊണ്ട്, തിരുവത്താഴത്തിൽ പങ്കെടുക്കുന്നത് വലിയൊരു പദവിയാണ്; ദൈവവുമായുള്ള ഉടമ്പടിയെ സൂചിപ്പിക്കുന്ന ക്രിയയാണത്. അതിലൂടെ വിശ്വാസികൾ

ഉറപ്പിക്കപ്പെടുന്നു; ക്രിസ്തുവിന്റെ രക്ഷാകര
പ്രവൃത്തിയാൽ പോഷിപ്പിക്കപ്പെടുന്നു.

ചോദ്യം 8

ചോദ്യം

നിങ്ങൾ നഗരത്തിലെ അറിയപ്പെടുന്ന ഒരു സഭയിലെ പാസ്റ്ററാണെന്ന് കരുതുക. ഒരു യുവാവ് നിങ്ങളെ സമീപിച്ച് ഇപ്രകാരം ചോദിക്കുന്നു:

‘മനുഷ്യൻ തന്നെത്താൻ ശോധന ചെയ്തിട്ടു വേണം ഈ അപ്പം തിന്നുകയും പാനപാത്രത്തിൽനിന്നു കുടിക്കുകയും ചെയ്യാൻ. തിന്നുകയും കുടിക്കുകയും ചെയ്യുന്നവൻ ശരീരത്തെ വിവേചിക്കാത്താൽ തനിക്കു ശിക്ഷാവിധി തിന്നുകയും കുടിക്കുകയും ചെയ്യുന്നു. ഇതു ഹേതുവായി നിങ്ങളിൽ പലരും ബലഹീനരും രോഗികളും ആകുന്നു; അനേകരും നിദ്രകൊള്ളുന്നു.’

(1 കൊരി. 11:28-30)

എന്നാൽ ഇന്ന് സഭയിൽ അത്തരം ന്യായവിധികൾ നാം കാണുന്നതായി തോന്നുന്നില്ല. ഇന്നത്തെ വിശ്വാസികൾ യോഗ്യമായി പങ്കു ചേരുന്നു എന്നാണോ ഇതിന്റെ അർത്ഥം?

അല്ലെങ്കിൽ, ഇന്നത്തെ ആചരണത്തിൽ
തിരുവത്താഴം ഏതെല്ലാം വിധത്തിൽ
വികലമാക്കപ്പെടാം?”

നിങ്ങൾ ഇതിന് എങ്ങനെ മറുപടി നൽകും?

ഉത്തരം

ഇന്ന് പ്രത്യക്ഷമായ ന്യായവിധി കാണാത്തതു
കൊണ്ട് എല്ലാ വിശ്വാസികളും തിരുവത്താഴത്തിൽ
യോഗ്യമായ രീതിയിലാണ് പങ്കുചേരുന്നത് എന്നു
വിശ്വസിക്കാൻ സാധിച്ചിരുന്നെങ്കിൽ ആശ്വാസകര
മായേനെ. എന്നാൽ, ദൈവശാസ്ത്രപരമായി
പരിശോധിച്ചാൽ അത്തരം ഒരു നിഗമനം നിലനി
ൽക്കില്ല. അയോഗ്യമായി പങ്കെടുക്കുന്നവരുടെമേൽ
പണ്ടാരിക്കൽ ദൈവിക ന്യായവിധി വന്നിരിക്കാം;
പക്ഷേ അത് ഇപ്പോൾ പ്രസക്തമല്ല എന്നു പറഞ്ഞ്
ദൈവവചനം തള്ളിക്കളയാൻ കഴിയില്ല.
ദൈവത്തിന്റെ സ്വഭാവം മാറ്റമില്ലാത്തതാണ്;
അവിടുന്ന് മാറ്റുന്നില്ല.

ദൈവം ക്ഷമയും സഹനവും ഉള്ളവനാണ്
എന്നത് സത്യമാണെങ്കിലും ദൃശ്യമായ ന്യായവിധി
യുടെ അഭാവം എല്ലാവരുടെയും യോഗ്യതയുടെ
തെളിവാണ് എന്ന് നാം തിടുക്കത്തിൽ വ്യാഖ്യാനി
ക്കാൻ പാടില്ല. മറിച്ച്, അപ്പൊസ്തലിക ശാസന
തന്നെ ഒരു നിർണ്ണായക ഉൾക്കാഴ്ച നൽകുന്നു.
എ.ഡി. 53-നും 55-നും ഇടയിൽ എഴുതപ്പെട്ട ലേഖന
ത്തിൽ പൗലൊസ് കൊരിന്ത്യരോട് പറയുന്നു:

“നിങ്ങൾ കൂടിവരുമ്പോൾ തിരുവത്താഴമല്ല കഴിക്കുന്നത്.” (1 കൊരി. 11:20)

സഭയുടെ ആദ്യ തലമുറയിൽത്തന്നെ തിരുവത്താഴം സംബന്ധിച്ച വൈകല്യങ്ങൾ ഉടലെടുത്തിരുന്നു എന്നാണ് ഈ പ്രസ്താവന കാണിക്കുന്നത്. പുറമേ ആചരിക്കപ്പെട്ടിരുന്നത് ഈ അനുഷ്ഠാനത്തോട് സാദൃശ്യമുള്ളതായിരുന്നു എന്നാൽ അത് തിരുവത്താഴം അല്ലാതായി മാറിയിരുന്നു.

ഈ നിരീക്ഷണത്തിന് ആഴമേറിയ പ്രത്യാഘാതങ്ങളുണ്ട്. ഇന്ന് ക്രൈസ്തവ ലോകത്തിലുടനീളം തിരുവത്താഴം സംബന്ധിച്ച് ഏകീകൃതമായ ഒരു ഉപദേശമോ ആചരണ രീതിയോ നിലവിലില്ല.

എതിർ ധ്രുവങ്ങളെ പ്രതിനിധാനം ചെയ്യുന്ന ‘പദാർത്ഥാന്തരീകരണ ഉപദേശം’

(transubstantiation) മുതൽ ‘കേവല സ്മരണ’

ഉപദേശം (memorialism) വരെയുള്ള വ്യാഖ്യാനങ്ങൾ നിലവിലുണ്ട്. ഈ രണ്ടു തീവ്ര നിലപാടുകളും ഒരുപോലെ പിഴവുള്ളവയാണ്, കാരണം അവ വിശുദ്ധ തിരുവെഴുത്തിന്റെ സത്യങ്ങളോട് നൂറു ശതമാനവും പൊരുത്തപ്പെടുന്നില്ല. ഇതിന്റെ കാരണം? ദൈവവചനത്തിന്റെ അപ്രമാദിത്വം ആളുകൾ അംഗീകരിക്കുന്നില്ല. കൂടാതെ അവർ നമ്മുടെ കർത്താവായ യേശുവിന്റെ കല്പനകളെ വിശ്വസ്തതയോടെ പാലിക്കുന്നില്ല. തിരുവത്താഴത്തിന്റെ വേരു പെസഹ പെരുന്നാളിൽ

ഉള്ളതിനാൽ പെസഹ പെരുന്നാളുമായി ചേർത്തുവേണം നാം തിരുവത്താഴത്തെ വിശകലനം ചെയ്യാൻ. അല്ലാത്തപക്ഷം, വൈകല്യങ്ങൾ തീർച്ചയായും സംഭവിക്കും.

ഈ കാരണത്താൽ ഇന്നത്തെ ഭൂരിഭാഗം ‘തിരുവത്താഴങ്ങളും’ വ്യത്യസ്ത അളവുകളിൽ ഇതിനകം വികലമായിക്കഴിഞ്ഞു എന്നു പറഞ്ഞാൽ അത് അസ്ഥാനത്തല്ല. അടിസ്ഥാനപരമായി തന്നെ ഈ അനുഷ്ഠാനം മാറ്റപ്പെട്ടിരിക്കുന്നിടത്ത് “യോഗ്യമായാണോ” അല്ലെങ്കിൽ “അയോഗ്യമായാണോ” പങ്കെടുത്തത് എന്ന ചോദ്യം അപ്രധാനമായിത്തീരുന്നു. കാരണം അവിടെ ആചരിക്കപ്പെടുന്നത് ക്രിസ്തു സ്ഥാപിച്ച അനുഷ്ഠാനമല്ല. കൊരിന്തിൽ വിവരിക്കപ്പെട്ട പ്രത്യേക ന്യായവിധികളുടെ അഭാവം ഇത് വിശദീകരിക്കാൻ സഹായിക്കുന്നു.

ഇത് നമ്മെ ഒരു നിർണ്ണായക ചോദ്യത്തിലേക്കു നയിക്കുന്നു: തിരുവത്താഴം എങ്ങനെ വികൃതമാക്കപ്പെടാം?

അടിസ്ഥാനപരമായി, ക്രിസ്തു സ്ഥാപിച്ച മാതൃകയിൽനിന്നുള്ള ഏതൊരു വ്യതിയാനവും വൈകല്യമായിത്തീരുന്നു. “എന്റെ ഓർമ്മയ്ക്കായി ഇതു ചെയ്‌വിൻ” എന്ന കർത്താവിന്റെ കല്പന കേവലം ഒരു പൊതു നിർദ്ദേശം മാത്രമല്ല; വിശ്വസ്തതയോടെ പിന്തുടരാനുള്ള ഒരു ആഹ്വാനമാണ്. ക്രിസ്തു ഈ അത്താഴം സ്ഥാപിക്കുകയും നടത്തുകയും ചെയ്ത

അതേ രീതിയിൽ - അതിന്റെ വസ്തുക്കളും
പ്രവൃത്തികളും ദൈവശാസ്ത്രപരമായ അർത്ഥവും
കാത്തുസൂക്ഷിച്ചുകൊണ്ട് - സഭ അത്
ആചരിക്കണം എന്ന് ഇത് സൂചിപ്പിക്കുന്നു.
കർത്താവിന്റെ കല്പനയുടെ അർത്ഥം നാം
ഇപ്രകാരം മനസ്സിലാക്കുന്നു:

‘മാളികമുറിയിൽവെച്ച് യേശു ഏർപ്പെടുത്തുകയും
നടത്തുകയും ചെയ്തതുപോലെ, അവിടുന്ന്
കാണിച്ചുതന്ന എല്ലാ കാര്യങ്ങൾക്കും
അനുസൃതമായി, അതേ മാതൃകയിൽ, അതേ
വസ്തുക്കൾ ഉപയോഗിച്ച്, അന്ന് ശിഷ്യന്മാർ
പ്രാപിച്ച അതേ ആത്മീയ അനുഗ്രഹങ്ങൾ
പ്രാപിച്ചുകൊണ്ട് ഈ അനുഷ്ഠാനം ചെയ്യുക.’

തിരുവത്താഴത്തിന്റെ ശരിയായ ആചരണം
ദൈവം ഗൗരവത്തോടെ കണക്കാക്കുന്നു എന്ന്
എനിക്ക് ബോധ്യമുണ്ട്. വിശുദ്ധ സ്ഥലത്ത് ധൂപം
അർപ്പിക്കാൻ നിയോഗിക്കപ്പെട്ട നാദാബിനും
അബീഹൂവിനും ദൈവസന്നിധിയിൽ കണക്കു ബോധി
പ്പിക്കേണ്ടി വന്നതുപോലെ തിരുവത്താഴം അനുഷ്ഠി
ക്കുന്നവരും കണക്കു ബോധിപ്പിക്കേണ്ടിവരും.
യഹോവയുടെ യാഗപീഠത്തിൽനിന്നുള്ള
സമർപ്പിത അഗ്നികൊണ്ടു മാത്രമേ തങ്ങളുടെ
ധൂപകലശങ്ങൾ കത്തിക്കാവൂ എന്നായിരുന്നു
അവരോടു കൽപ്പിച്ചിരുന്നത്. എന്നാൽ അവർ
യഹോവയുടെ കല്പനയ്ക്കു വിരുദ്ധമായി അന്യമായ
(അശുദ്ധമായ), അതായത്, വിശുദ്ധമല്ലാത്ത

(സാധാരണ) അഗ്നികൊണ്ട് തങ്ങളുടെ ധൂപകലശങ്ങൾ കത്തിച്ചു. യഹോവയിൽ നിന്ന് അഗ്നി പുറപ്പെട്ട് അവരെ ദഹിപ്പിച്ചു, അവർ യഹോവയുടെ മുന്നിൽവെച്ചു മരിച്ചു (ലേവ്യ. 10:1-3).

പഴയനിയമത്തിലെ യഹോവയുടെ കല്പനയ്ക്കുള്ള അതേ പ്രാധാന്യം യേശുവിന്റെ കല്പനയ്ക്കും ഉണ്ട്. കാരണം, ദൈവപുത്രനായ കർത്താവായ യേശുക്രിസ്തു പിതാവിന്റെയും പരിശുദ്ധാത്മാവിന്റെയും അതേ ദൈവസത്ത ഉള്ളവനാണ് (ത്രിയേക ദൈവമായ യഹോവ). കർത്താവായ യേശുക്രിസ്തുവിന്റെ നാമത്തിൽ വിശ്വാസികൾ ആരാധിക്കാൻ കൂടിവരുന്ന സ്ഥലത്ത് അവിടുത്തെ സാന്നിധ്യം ഉണ്ട് (മത്തായി 18:20). ആ സ്ഥലം വിശുദ്ധമാണ്. നമ്മുടെ കർത്താവായ ദൈവം ഇപ്പോഴും ദഹിപ്പിക്കുന്ന അഗ്നിയാണ് (ആവർത്തനം 4:24; എബ്രായർ 12:29). അതുകൊണ്ട്, ഒരു വൈകല്യവുമില്ലാതെ തിരുവത്താഴം നടത്തേണ്ട ഉത്തരവാദിത്തം നമുക്കുണ്ട്.

ആറ്റു വിധത്തിൽ തിരുവത്താഴം എന്ന അനുഷ്ഠാനം വികലമാക്കപ്പെടാൻ സാധ്യതയുണ്ട്.

1. വസ്തുക്കൾ മാറ്റുക

യേശുക്രിസ്തുവിന്റെ ശരീരത്തെയും രക്തത്തെയും പ്രതിനിധാനം ചെയ്യാൻ പുളിപ്പില്ലാത്ത അപ്പമല്ലാതെ മറ്റെന്തെങ്കിലും ഉപയോഗിക്കുകയോ, മുന്തിരി വള്ളിയുടെ ഫലമല്ലാതെ മറ്റെന്തെങ്കിലും കുടിക്കുകയോ ചെയ്യുമ്പോൾ തിരുവത്താഴത്തിനു

വൈകല്യം സംഭവിക്കുന്നു. യേശു പെസഹ പെരുന്നാളിന്റെ വസ്തുക്കളെ തന്റെ ശരീരത്തെയും രക്തത്തെയും പ്രതിനിധാനം ചെയ്യുന്ന ചിഹ്നങ്ങളായി തിരഞ്ഞെടുത്തു. സഭയും അതേ പാത പിന്തുടരണം. അപ്പം പുളിപ്പില്ലാത്തതും, ഗോതമ്പോ യവമോകൊണ്ട് ഉണ്ടാക്കിയതും, അടുപ്പിലോ കനലിലോ ചൂട്ടെടുത്തതും ആയിരിക്കണം. ഇതിനുവേണ്ടി അപ്പത്തിനു പകരം ആവിയിൽ വേവിച്ചതോ പുഴുങ്ങിയതോ ആയ ഭക്ഷണം (ഉദാ: വട്ടയപ്പം, ഇഡ്ഡലി, ദോശ) ഉപയോഗിക്കരുത്. അതുപോലെ, വീഞ്ഞിനു പകരം മറ്റു രുചിയുള്ള ജ്യൂസുകൾ ഉപയോഗിക്കരുത്. പാനീയം വീഞ്ഞ് അഥവാ മുന്തിരിയുടെ സത്ത് ആയിരിക്കണം. എന്തുകൊണ്ട്? പുളിപ്പിനെയും അപ്പത്തെയും വീഞ്ഞിനെയും (മുന്തിരിവള്ളിയുടെ ഫലം) വിശുദ്ധ തിരുവെഴുത്തിൽ ഇതിനകം അടയാളങ്ങളും പ്രതീകങ്ങളുമായി നിശ്ചയിക്കപ്പെട്ടു. അവയ്ക്ക് പ്രത്യേക അർത്ഥങ്ങളും നൽകപ്പെട്ടു. ഇവ ഏകപക്ഷീയമായി മനുഷ്യർ നിശ്ചയിച്ചതല്ല. മറിച്ച് ദൈവം നിശ്ചയിച്ച അടയാളങ്ങളാണ്. അവ പെസഹയിൽ വേരൂന്നിയവയും ക്രിസ്തുവിൽ നിറവേറിയവയുമാണ്. അവയെ മാറ്റുന്നത് നമുക്കു നന്നല്ല. (ചോദ്യം 3 കാണുക).

2. വസ്തുക്കൾ വിശുദ്ധീകരിക്കാതിരിക്കുക
തിരുവത്താഴത്തിൽ പങ്കെടുക്കുന്നവർ വാഴ്ത്ത
വിശുദ്ധീകരിക്കപ്പെടാത്ത ചിഹ്നങ്ങൾ സ്വീകരിക്ക

മ്പോൾ ആ അനുഷ്ഠാനം വികലമാകുന്നു. പ്രാർത്ഥിച്ച് അപ്പവും വീഞ്ഞും വിശുദ്ധീകരിക്കുന്നത് തിരുവത്താഴം നടത്തുന്നതിലെ ഒരു അനിവാര്യ ഘട്ടമാണ്. ഉയിർത്തെഴുന്നേറ്റു കർത്താവായ യേശുവിന്റെ ശരീരവും രക്തവും പങ്കെടുക്കുന്നവരിലേക്കു കൈമാറ്റം ചെയ്യുക എന്നതാണ് ഈ അനുഷ്ഠാനത്തിന്റെ ലക്ഷ്യം. മാറ്റമില്ലാത്ത സ്ഥാപന വാക്കുകളിലൂടെയും പങ്കെടുക്കുന്നവരുടെ വിശ്വാസത്തിലൂടെയും പരിശുദ്ധാത്മാവിന്റെ ശക്തിയിലൂടെയും ഈ വിശുദ്ധ സംസർഗ്ഗം ആത്മീക തലത്തിൽ നിറവേറുന്നു. അതുകൊണ്ട്, വിശുദ്ധീകരിക്കപ്പെടാത്ത അപ്പത്തിലും വീഞ്ഞിലും പങ്കുചേരുന്നത് തിരുവത്താഴത്തിന്റെ ലക്ഷ്യത്തെ തകർക്കുന്നു. പങ്കെടുക്കുന്നവർ കഴിക്കുന്നത് തിരുവത്താഴം ആയിരിക്കില്ല.

3. അപ്പം നറുക്കുന്നത് അവഗണിക്കുക

വിശ്വാസികൾ ഒരുമിച്ചു കൂടുന്നതിനു മുമ്പുതന്നെ ചിലർ കഷണങ്ങളാക്കി മുൻകൂട്ടി നറുക്കിവെക്കുന്നു. അപ്പൊസ്തലിക പാരമ്പര്യമനുസരിച്ച് ഞായറാഴ്ച ഒരുമിച്ചു കൂടുന്നതിന്റെ പ്രധാന ലക്ഷ്യംതന്നെ അപ്പം നറുക്കുക എന്നതാണ് (അ. പ്ര. 20:7). തിരുവത്താഴം ഒരു പ്രതീകാത്മക ആവിഷ്കാരമാണ്. അതുകൊണ്ട് അപ്പം നറുക്കുന്ന പ്രവൃത്തി പങ്കെടുക്കുന്നവർ കാണണം. യേശുക്രിസ്തുവിന്റെ നറുക്കപ്പെട്ട ശരീരവുമായി (പാപപങ്കിലമായ മനുഷ്യശരീരത്തിന്റെ സാദൃശ്യമുള്ള ശരീരം)

ബന്ധപ്പെടാൻ (അഥവാ വിവേചിച്ചറിയാൻ) ഇത് അവരെ സഹായിക്കുന്നു. ഉയിർത്തെഴുന്നേറ്റ ശരീരമായ സഭയുടെ ഐക്യം തിരിച്ചറിയുവാനും (അഥവാ വിവേചിച്ചറിയാനും) ഇത് സഹായിക്കുന്നു. നമ്മുടെ കർത്താവ് ഈ മാതൃക കാണിച്ചു തന്നിരിക്കുന്നതിനാൽ സഭയും അതേ പാത പിന്തുടരണം. അതുകൊണ്ട് സഭയുടെ മുന്നിൽവെച്ച് അപ്പം നറുക്കുന്നത് ഈ അനുഷ്ഠാനം നടത്തുന്നതിലെ മറ്റൊരു അനിവാര്യ ഘട്ടമാണ്.

4. നറുക്കേണ്ടാത്ത അപ്പത്തിന്റെ ഉപയോഗം

പങ്കെടുക്കുന്നവർ നറുക്കാതെ ഭക്ഷിക്കുന്ന ഓസ്റ്റി അഥവാ ബിസ്കറ്റ് പോലുള്ള അപ്പം ഉപയോഗിക്കുമ്പോൾ ഉള്ള കാര്യമാണ് ഇവിടെ ഉദ്ദേശിക്കുന്നത്. കോവിഡ്-19 മഹാമാരിക്കുശേഷം ഈ രീതി മിക്ക സഭാ വിഭാഗങ്ങളിലേക്കും വ്യാപകമായി പടർന്നിട്ടുണ്ട്. നമ്മുടെ കർത്താവ് കാണിച്ചു തന്ന മാതൃക അനുസരിച്ച് പങ്കാളികൾ അപ്പം നറുക്കി അതിൽനിന്ന് ഒരു നറുക്കപ്പെട്ട കഷണം മാത്രം ഭക്ഷിക്കണം. ഒരോരുത്തരും ഓരോ ഓസ്റ്റി വീതം കഴിച്ചാൽ എന്തു സംഭവിക്കും? പങ്കെടുക്കുന്നവർ യേശുക്രിസ്തുവിന്റെ ശരീരത്തിന്റെ ഭാഗമാണ് എന്ന സുപ്രധാന പ്രഖ്യാപനം അവിടെ അപ്രത്യക്ഷമാകുന്നു. ഓസ്റ്റിയുടെ ഉപയോഗം തിരുവത്താഴത്തിന്റെ ലക്ഷ്യത്തിൽ നിന്നുള്ള വ്യതിചലനമാണ്.

5. ഒന്നിലധികം അപ്പത്തിന്റെ

ഉപയോഗം

ശുശ്രൂഷകൻ ഒന്നിലധികം അപ്പം നറുക്കുമ്പോൾ ഈ അനുഷ്ഠാനം വികലമാകുന്നു. വലിയ ജനക്കൂട്ടത്തിന്റെ സൗകര്യത്തിനുവേണ്ടിയാണ് സഭകൾ വീണ്ടും ഈ രീതി പിന്തുടരുന്നത്. തിരുവത്താഴത്തിൽ ഒന്നിലധികം അപ്പം നറുക്കുമ്പോൾ, ഏകത്വത്തിന്റെയും ഏകശരീരത്തിന്റെയും പ്രതീകാത്മകതയെ നാം തകർക്കുകയാണ്. നമ്മുടെ കർത്താവ് കാണിച്ചു തന്ന മാതൃക നാം പിന്തുടരുന്നില്ല.

“അപ്പം ഒന്ന് ആകുകൊണ്ടു പലരായ നാം ഒരു ശരീരം ആകുന്നു; നാം എല്ലാവരും ആ ഒരേ അപ്പത്തിൽ അംശികൾ ആകുന്നുവല്ലോ.”

(1 കൊരി. 10:17).

“നിങ്ങളെ വിളിച്ചപ്പോൾ ഏകപ്രത്യാശയ്ക്കായി നിങ്ങളെ വിളിച്ചതുപോലെ ശരീരം ഒന്ന് ആത്മാവ് ഒന്ന്, കർത്താവ് ഒരുവൻ, വിശ്വാസം ഒന്ന്, സ്നാനം ഒന്ന്, എല്ലാവർക്കും മീതെയുള്ളവനും എല്ലാവരിലും കൂടി വ്യാപരിക്കുന്നവനും എല്ലാവരിലും ഇരിക്കുന്നവനുമായി എല്ലാവർക്കും ദൈവവും പിതാവുമായവൻ ഒരുവൻ.”

(എഫേ. 4:4-6).

6. ഒരേ പാനപാത്രത്തിൽനിന്നു

കുടിക്കാതിരിക്കുമ്പോൾ

വാഴ്സി വിശുദ്ധീകരിക്കപ്പെട്ട ഒരേ അപ്പത്തിലും

പാനപാത്രത്തിലും വിശ്വാസികൾ പങ്കുചേരാതിരിക്കുമ്പോൾ ഈ അനുഷ്ഠാനം വികലമാകുന്നു. ഒരു തളികയിൽ അടുക്കിവെച്ചിരിക്കുന്ന പല പാനപാത്രങ്ങളിൽനിന്ന് ഒന്ന് മാത്രം ശുശ്രൂഷകൻ എടുത്തു വാഴ്ത്തുന്ന രീതിയാണ് ഇന്ന് സുവിശേഷ വിഹിത സഭകളിലും പെന്തക്കോസ്ത് സഭകളിലും ഇതര സ്വതന്ത്ര സഭകളിലും കാണുന്നത്. സ്ഥാപന വാക്കുകൾ പറഞ്ഞശേഷം അദ്ദേഹം അതു കുടിക്കുന്നു. ആ പാനപാത്രത്തിൽ വിശ്വാസികൾക്ക് യാതൊരു പങ്കുമില്ല. പകരം, തളികയിൽ വെച്ചിരിക്കുന്ന മറ്റു പാത്രങ്ങളിൽ നിന്നാണ് അവർ കുടിക്കുന്നത്. ഈ രീതി വചനത്തിൽ കാണുന്ന മാതൃകയിൽ നിന്നുള്ള വ്യക്തമായ വ്യതിചലനമാണ് നമുക്ക് വ്യത്യസ്ത പാനപാത്രങ്ങൾ ഉപയോഗിക്കുന്നതിൽ തെറ്റില്ല. പക്ഷേ വിശുദ്ധീകരിക്കപ്പെട്ട വീഞ്ഞുതന്നെ അവ ഓരോന്നിലും പകരപ്പെടേണം. അല്ലാത്തപക്ഷം, കർത്താവിന്റെ ശരീരത്തിന്റെയും രക്തത്തിന്റെയും കൂട്ടായ്മ പങ്കാളികൾക്കു ലഭിക്കില്ല. വൈകല്യമില്ലാതെ നടത്തപ്പെടുന്ന തിരുവത്താഴത്തിൽ പങ്കെടുക്കുമ്പോൾ ശരീരത്തെ വിവേചിച്ചറിയാതെ (അതായത്, സ്വയം ശോധന ചെയ്യാതെ) അയോഗ്യമായി തിന്നുകയും കുടിക്കുകയും ചെയ്യുന്ന എല്ലാവരും തന്നിരിക്കുതന്നെ ശിക്ഷാവിധി തിന്നുകയും കുടിക്കുകയും ചെയ്യുന്നു.

തിരുവെഴുത്തുകൾ

മാത്രം ആധാരം

സഭാ പാരമ്പര്യങ്ങളും വ്യാഖ്യാനങ്ങളും നിർണ്ണയിക്കേണ്ടത് ബൈബിൾ ആയിരിക്കണം എന്നാണ് 'തിരുവെഴുത്തുകൾ മാത്രം' (sola scriptura) എന്ന പ്രയോഗംകൊണ്ട് അർത്ഥമാക്കുന്നത്. ദൈവപ്രചോദിതമായ തിരുവെഴുത്തുകളുടെ ഉപദേശങ്ങളോട് സഭയുടെ എല്ലാ ആചരണങ്ങളും ഉപദേശങ്ങളും പൊരുത്തപ്പെടണം. ഈ തത്വം അനുസരിച്ച് നാം ബൈബിളിനെ ബൈബിൾ കൊണ്ടുതന്നെ വ്യാഖ്യാനിക്കുകയും ഒരു തിരുവെഴുത്തു ഭാഗം മറ്റൊരു ഭാഗത്തെ വ്യാഖ്യാനിക്കാൻ ഉപയോഗിക്കുകയും വേണം. ഇതിൻ പ്രകാരം ബൈബിൾ സത്യത്തിന്റെ ഏകീകൃതമായ ഒരു വ്യവസ്ഥയാണ്; സത്യത്തിന്റെ വെളിപ്പാടാണ്. സഭയുടെ ഉപദേശങ്ങളും ആചാരങ്ങളും ദൈവവചനത്തോട് ഒത്തുപോകണം. അപ്പോൾ മാത്രമേ അവയ്ക്ക് ദൈവാംഗീകാരവും വിശ്വാസ്യതയും ലഭിക്കൂ.

തിരുവത്താഴം

വികൃതമാക്കപ്പെട്ട ശുശ്രൂഷരീതികൾ

അലക്സ് എം. കുരുവിള

ദൈവം സമാപിച്ച ഒരു അനുഷ്ഠാനമാണ് തിരുവത്താഴം. അത് ഉടമ്പടി ദൈവശാസ്ത്രത്തിലും അപ്പൊസ്തലിക ആചരണത്തിലും ക്രിസ്തുവിലുള്ള നിവൃത്തിയിലും അധിഷ്ഠിതമായിരിക്കുന്നു. തിരുവത്താഴം ഒരു സാധാരണ ആചാരമല്ല, മറിച്ച് ഉയിർത്തെഴുന്നേറ്റ ക്രിസ്തുവുമായി സംസർഗ്ഗം നടത്തുവാൻ ദൈവം നിയോഗിച്ച ഒരു മാർഗ്ഗമാണ്. വിശ്വസ്തതയോടു കൂടെ അത് ആചരിക്കുവാൻ നാം ക്രിസ്തുവിന്റെ മാതൃകയോടും വസ്തുക്കളോടും അർത്ഥത്തോടും നീതി പുലർത്തണം. ഈ അത്താഴം ശരിയായി ആചരിക്കപ്പെടുമ്പോൾ ക്രിസ്തുവിന്റെ മരണം നാം പ്രഖ്യാപിക്കുകയും പുതിയനിയമത്തിലുള്ള നമ്മുടെ പങ്ക് സ്ഥിരീകരിക്കുകയും സഭയ്ക്ക് ആത്മീയ പോഷണം ലഭ്യമാക്കുകയും ചെയ്യുന്നു. ഇതിന്റെ ആചരണത്തിലുള്ള വ്യതിയാനങ്ങൾ കേവലം ആരാധനാക്രമപരമായ വ്യത്യാസങ്ങൾ മാത്രമല്ല. അവ ദൈവശാസ്ത്രപരമായ പിഴവുകളും തിരുമേശയിലെ ആതിഥേയനോടുള്ള അനാദരവുമാണ്.